
बाकी 


विशेश 


बाकीबाबांकडेन हांवें एकदा ऑटोग्राफ मागलो . १०-१०-१९ ७७ 
हो तो दीस . हांव तेन्ना वीस वसचिो . कॉलेजीत शिकतालों . कविता करतालों 
आनी कवी हे व्हड आसतात म्हणपाची भावना मनांत आशिल्लीच . 

पूण 
बाकीबाब केदे व्हड कवी हाची जाणविकाय नाशिल्ली . तांकां सगळे वळखतात , 
तांच्यो कविता हांव शाळेंत आसतनासावन आतां कॉलेजीत वचूंक लागमेरेन 
शिकतालों . बाकीच्याय कविंच्यो कविता आनी लेखकांचे धडे हांव शिकतालों . 
पूण तांची नांवां म्हाकाय लागींची नाशिल्ली आनी गोंयांकडेंय तांचो संबंद 
नाशिल्लो . पूण बा . भ . बोरकर हे नांव तर सामकें लागीचें . म्हजेंय आडनांव 
बोरकार देखून तर ते म्हजें घरचेच अशें नांव . 

जेन्ना जेन्ना म्हजे शिक्षक बाकीबाबांच्यो म्हळ्यार बा . भ . बोरकर हांच्यो 
कविता शिकयताले तेन्ना अचूक म्हाका प्रस्न करताले , बा . भ . बोरकार तुजो 
कोण लागता ? आठवेक शिकता आसतना बाकीबाबांची ' माझा गांव ' ही पयली 
कविता हांव शिकलो . कविता वाचपाची आसता हे ते वेळार खबर नाशिल्लेंच . 
कविता ह्यो शिकपाच्यो आसतात आनी त्यो शिकप म्हळ्यार कंटाळो असो त्या 
वेळा वयली म्हजी भावना . पयलीं कविता म्हळ्यार आमच्या खातीर गीतां . ती 
शिकपाक मजा येताली . कारण कविता शिकोवन जाली म्हणटकच शिक्षक 
तांकां चाल लावन म्हणटालो आनी मागीर आमकांय म्हणपाक लायतालो . 
मोठ्यान आड्डेवन म्हणूंक मेळटा आनी गांवकय मेळटा देखून तेन्ना कविता 
म्हणटकच म्हज्या सारख्यांक एक पर्वणीच आसताली . पाठ केल्या उपरांत गोड 

आवाजांत ती म्हणून दाखोवपांत एक आगळीच खोस भोगताली . हो प्रकार 
सातवीमेरेन चल्लो . जेन्ना हांव आठवेच्या वर्गांत पावलों तेन्ना गीतांचे रूपांतर 
कवितेत जालें आनी ह्यो आठवेक आशिल्ल्यो कविता वाकड्यो तिकड्यो , 
गावंक मेळना तसल्यो , चाल लावंक मेळना तसल्यो जाल्यो . शिक्षक शिकयतना 
लेगीत धडो शिकयल्ल्यावरी त्यो शिकयताले . तांचेवेल्या प्रस्नांच्यो जापो दितना 
लेगीत त्रास जाताले . धड्यांतल्या प्रस्नांच्यो जापो धड्यांतल्यान सहज सोदूं 
येताल्यो पूण न्हय कवितेतल्यान . देखून कविता हो प्रकार कंटाळवाणो आसतालो . 

पूण बाकीबाबांचे कवितेबाबतीत मात हो प्रकार घडनाशिल्लो . ताचें 
फाटले कारण बहुदा आसत की हो आमचो मनीस , हो गोंयकार मनीस , हो कितें 
बरयता ते कळटा , तेच खातीर शिक्षक शिकयतना ते कवितेचेर पुराय लक्ष 
लागिल्ल्यान ती कविता कळटाली . जेन्ना कविता वाचप्याक वा शिकयतल्याक 
ती आपलीशी दिसता तेन्ना ताका ती पुरायेन समजता . बाकीबाबांविशी आपलेपण 
आशिल्ल्यानूच तांची कविता म्हाका सहजतायेन समजताली आसुये ! 

' बाकीबाब तुजो कोण लागता ? ' हो प्रस्न आठवेक शिकता आसतना 
म्हाका मराठी शिकोवपी बाईन पयले फावट विचाल्लो . म्हाका अजून तो प्रस्न 
पुराय वातावरणासयत जशाक तसो याद जाता . दोळ्यांमुखार उबो रावता . वर्गांत 
बाई पुस्तक उक्तें करून बाकीबाबांची ' माझा गांव ' कविता शिकोवंक सुरवात 
करता . बा . भ . बोरकर हे गोंयचे बोरये गांवचे आनी त्या बोरी गांवचेर ताणी ती 
कविता बरयल्या अशें सांगल्या उपरांत बोरकार तुजे कोण लागतात म्हूण म्हाका 
विचारिल्लो तो प्रस्न आनी वर्गातल्या सगळ्या भुरग्यांनी तोखणायेन म्हजेकडेन 
पळोवप हे सगळे अप्रूपच . आंगार मोरपाखां भोंवडायल्लेवरी . मागीर म्हजी जाप 
' तो म्हजो काका लागता . ' केदी व्हडली फट ! खरे म्हळ्यार हांवें बाकीबाबांक 
केन्ना पळोवंकच नाशिल्लो . हेर विद्यार्थ्यांवरींचतांचेकडलें म्हजे नातें अनवळखी . 
फक्त साहित्यांतल्यान तांकां वळखतालों तितलोच . फक्त म्हज्या आडनांवाचो 
गैर फायदो घेवन हांव बाकीबाबांच्या नांवाचेर मोठेपण जोडटालों . तें जोडटना 
म्हाका मात लेगीत खाल्ल्या सारकें जायनाशिल्लें . म्हजी ही फटींगपणा तेन्ना 
सुरू जाल्ली ती आयज मेरेन तशीच चालू आसात . आयजूय म्हाका कोणूय 
विचारता , बाकीबाब तुजो कोण लागता ? आनी हांव तीच जाप दितां . भुरगेपणार 
दिल्ली ती . ती दितना मनाक केन्ना केन्नाय खंत भोगता . म्हजो इगो दुखावता . 

अजून म्हजी वळख हेरांचेर अवलंबून आसा ? म्हजें खाशेलें अस्तित्व अजून 
निर्माण जावंक ना ? तरी लेगीत बाकीबाबांचो हांव कोणतरी लागतां , वा लागतां 
अशें म्हाका सांगूक कमीपणा दिसना हातुंतूच बाकीबाबांचे व्हडपण म्हाका 
दिसता . 

मागीर बाकीबाब म्हाका मेळ्ळो . हांव कॉलेजीत वचूंक लागिल्लों . 
नागेश करमली हाणी कोंकणीच्या कंपूत ओडिल्लो . कविसंमेलनाक बी वचूंक 
लागिल्लों . हांवूय कोंकणी कविता बी रचतालों . त्यावेळार एका संमेलनाक 
बाकीबाब मेळ्ळे . पूण तातूंत व्हडलेशें काय दिसनाशिल्लें . बाकीचे कवी मेळटात 
तशे होय कवी . तातूंत कितें ? पूण ह्या कविची लकब वेगळीच . तांचे हांसप 
म्हळ्यार भन्नाट . जाय जायशें दिसपी . उलोवपाची लकबय तशीच . तांची सिगार 
ओडपाची स्टायलूच मनभुलवणी . शिवाय बाकीबाब लागशिल्लो दिसपाचें मुखेल 
कारण म्हळ्यार म्हजीं फटींगपणा , जी हांव पयलीं सावन तो म्हजो काका म्हण 
सांगून करीत आयला . म्हजी पयली कविता तर तांच्याच ' माझा गांव ' हे कवितेच्या 
आदारान ' माझी शाळा ' म्हूण केल्ली ती . 

बाकीबाबांक उपरांत आतऱ्या पयऱ्यान मेळप जातालें . पूण उलोवप 
बी जायनाशिल्लें . म्हजो सभाव तसो मात्सो लाजरो , मूखदुर्बळ , पूण एक दीस 
बाकीबाबांचे तावडीत सापडलो . बाकीबाब भगवान बुध्दाचेर बरयताले . तांकां 
एक लेखक जाय आशिल्लो . उदय भेंब्रो हांणी म्हाका तांचे सुवादीन केलो . म्हजें 
अक्षर सुंदर आनी बरोवपाचीय स्पीड चड . बाकीबाब आनी हांव मडगांवच्या 
वूडलँड हॉटेलांत बस्तान ठोकून रावले . त्या उपरांत पर्वरी . जेवप - खावप बाकीबाबां 
वांगडाच . हाली हाली कवितेची गोडी चाखूक येताली म्हाका . हांव म्हज्योय 
कविता बाकीबाबांक वाचून दाखोवंक सोदी . पूण धाडस जायनाशिल्लें . शिवाय 
तसो वेळ मेळनाशिल्लो . बाकीबाब भगवान बुध्दांचेर जें कितें सांगतात तें मोन्यानी 
बरोवन घेवंचें पडटालें . केन्ना केन्ना बाकीबाब इतले ल्हवू उलयताले , उलयताले 
म्हणचे परस वोठांतल्या वोठांत पुटपुट्टाले की ताणी कितें सांगलां आनी हांवें 
कितें बरोवपाचें तेंच कळनाशिल्लें . म्हजेर कलकल येतालो . बाकीबाब परतून 
सांग म्हणपाचें लेगीत धाडस म्हाका जायनाशिल्लें . शिवाय म्हजी ती पिराय 
भायर धुमशेणां कांडपाची . चलयांची फकाणां करीत कॉलेजच्या कठड्यार 
बसपाची . तें सोडून हांव बंद रूमांत तत्वगिन्यान आयकतालों . कितली 

कंटाळवाणी ती गजाल ते पिरायेचेर . वाजेवन ती गजाल करता आसतना मन 
कितलें म्हण केंद्रीत जावपाचें ? तातूंत बाकीबाबांचें तें सांगप ! 

असोच एकदीस बाकीबाब सांगतात आनी हांव बरयतां . हांव वाक्य 
पुराय करीसर बाकीबाब रावले . तें पुराय करून फुडली वाट पळयत हांव रावलों . 
बाकीबाब उलयनात . हांवें मान वयर काडून बाकीबाबांक पळयलें . बाकीबाब 
जनेलांतल्यान पयस खंयतरी पळयताले . 

' बाकीबाब जालें . ' हांवें म्हळे तशे बाकीबाब भानार आयले . 
' वाचून दाखय कितें सांगिल्लें तें ' बाकीबाबान म्हळे . 

' व्हडें आलतडी लाय , म्हाका पलतडी पाय ' . हांवें बरयल्ली ओळ 
वाचली . 

आयकून बाकीबाब तापले . ' हांवें हें सांगलां ? ' 

हांव ओगीच रावलों . ताणी जे सांगला तेंच तर हांवें बरयल्लें . भगवान 
बुध्दावेलें लिखाण आनी ह्यो वळी हाचो मात लेगीत संबंद ना हे म्हाका खंय 
खबर आशिल्लें ? तकलेक ताण दिनासतना , ते कितें सांगतात हेच कागदार 
उतरावपाचें तर म्हजें काम . 

बाकीबाब तिडकून उठले . मेजावेलें सिगरेट उखल्लें . तें पेटोवन पासयो 
मारूंक लागले . म्हजीय तकली सणकली . हो सांगता एक आनी आपणे सांगुकूच 
ना म्हण बासता ! म्हाका जाय तें बरोवंक म्हाका थोडेंच पिशें लागिल्लें ! परती 
जाप दिवपाचीय तांक म्हज्यांत नाशिल्ली . बाकीबाब म्हाका वचय म्हण सांगना 
जालो . हांव मोन्यानी थंयच बसून रावलों . बाकीबाब पुटपुटत , शिगार ओडीत 
पासयो मारूंक लागले . हळूहळू पुटपुटप मोठ्यान जावंक लागले . तिरकस नदरेन 
म्हजेकडेन पळयत मोठ्यान म्हणूक लागले . 


व्हडें आतडी लाय म्हाका पलतडी पाय 
जंय सूख थंडाय पांडुरंगा ... 


कितलो वेळ तरी बाकीबाब त्योच त्योच ओळी परतून परतून म्हणटाले . 
हांव बाकीबाबांक पळयत आशिल्लों . बऱ्या वेळान बाकीबाब थांबले . म्हजेर 
नदर मारून हांसले ... 

' दीपक तूं जेव बी आनी चार वरांचेर यो . परते बसुया . 

हांव तीच वाट पळयतालों . हांवें थंयच्यान कूस माल्ली . पूण म्हाका 
पुराय कविता पाठ जाल्ली . बाकीबाबांचे गावप म्हज्या काळजार कवितेच्यो 
ओळी रिकॉर्ड करून गेल्लें . उपरांतचे सगळे दीस खेळीमेळीन , मित्रत्वाच्या 
नात्यान सल्ले . म्हजी उबगण खंयचे खंय नाच्च जाली . बाकीबाबान डिक्टेट 
केल्ल्या भगवान बुध्दांतली एकूय ओळ म्हाका आज याद जायना . याद जाता 
त्यो बाकीबाबाल्या कवितेच्यो ओळी ज्यो बाकीबाब मदीं मदीं उठून गुणगुणटाले 
त्यो . 

बाकीबाबांन म्हाका दिलीप ह्या नांवान केन्नाच उलो माल्लो ना . हांवें 
कितलेदां तरी म्हजें नांव दिलीप म्हूण सांगलें . पूण ताणी उलो मारप तें ' दीपक ' 
म्हूण . उपरांत हांवेंय चूक सुदारप सोडलें . बाकीबाबांखातीर हांव दीपकूच उल्लों . 
उपरांत म्हाका कळ्ळं की बाकीबाबांच्या एका चल्याचें नांव दीपक म्हूण . म्हणचे 
बाकीबाब सारके आशिल्ले . म्हजेंच चुकताले आनी हांव बाकीबाबांची चूक 
सुदारूंक वतालों . 

असोच एकदां बाकीबाबांकडेन हांवें ऑटोग्राफ मागलो . बाकीबाबांन 
पेन घेतलें आनी आपल्या सुंदर अक्षरान ताणी बरयलें 


बँचेय तरी एके गजालीक 
अशी निष्ठा दी की तिचे खातीर 
प्राणय दिवपांत तुका 
धन्यताय दिसत 


वीस वर्साचे ते पिरायेर हेर भुरगे ऑटोग्राफ घेतात देखून हांवेंय घेतलो . 
ते संदेश , तांचो अर्थ कळनाशिल्लो . फक्त आपूण त्या मनशाक मेळ्ळां हाचो 
पुरावो म्हण तो संदेश उपकारा पडटालो . तातुंतलो अर्थ कोणाक जाय आशिल्लो ? 

आज ' बाकी - विशेश ' जेन्ना तयार करतां तेन्ना बाकीबाबान दिल्लो हो 
संदेश पुरायेन होलमता . ताचो अर्थ खरेपणी कळटा . तो कळ्ळा देखुनूच थारायलें , 
बाकीबाबांचे कवितेचेर म्हजेपरीन कितेंतरी बरोवंक जाय . ती कवितेची समिक्षा 
न्हय , कवितेवेलें भाश्य न्हय . पूण म्हाका बाकीबाबांच्यो कविता कश्यो भावल्यो 

हाचेर एक टिपणी कशी करची आनी ह्या म्हज्या उद्देशाक बाकीबाबांन दिल्ल्या 
संदेशाची जोड मेळ्ळी . तांचेर वावर चालू आसतना त्या वावराक निष्ठा दिवपाची 
एक आंतरीक जाणविकाय सतत जायत रावली आनी आयज हे पुस्तक उत्कृश्ट 
म्हणना तरी दर्जेदार जावंक हीच गजाल जापसालदार आसा . 

आयज कोंकणी आठवे वळेरेंत पावल्या . बाकीबाबांचें हेंय एक सपन 
आशिल्लें . तांचें सपन पुराय जाल्लें जरी आसलें तरी हे घडणुकेन एक मोठी 
जापसालदारकी कोंकणीच्या वावुरप्यांचेर येवन पडल्या . कोंकणी हेर भासांचे 
पंगतीक वचून बसल्या , तिका हेर भासांचो मान फावो जाला . पूण तांचे पंगतीक 
बसपाखातीर जितले अलंकार जाय तितले कोंकणीकडेन नांत . तांत्रीक नदरेन 
कोंकणीक हो मानाचो पाट घेवपाचो अधिकार आसत पूण वावराचे नदरेन 
कोंकणीच्या मळार खूब उणेपणां आसात . हेर भासांचे उदरगतीक लागिल्लो 
काळ आनी कोंकणीच्या वावराचो काळ हांची तुळा केल्यार कोंकणी खूब 
फाटीं आसा आनी तितलो काळ सल्लो म्हणटकच हेर भासांवरी तिच्या वावरांत 
भर पडटली हे जरी खरें आसलें तरी तितलो काळ रावप शक्य ना . युद्धपातळीचेर 
काम करून हो काळ जाता तितले वेगीं भरून काडपाची गरज आसा . त्या 
खातीर सगळो वावर दरेक मनशान आनी दरेक संस्थेन वाटून घेवंक जाय . तेच 
खातीर दिवाळी अंक काडून कथा - कविता छापचे बदलाक , वर्साक एक तरी 
टिकात्मक आनी समिक्षात्मक पुस्तक आनी अंकाची भर कोंकणीच्या मळार 
पडची देखून ही कटकटीची जापसालदारकी बिम्ब प्रकाशनान घेतल्या . त्या 
निमतान हो काळ उणो करूंक थोडोतरी हातभार लागतलो . 

गोंय विद्यापिठांत कोंकणीतल्यान पदव्युत्तर अभ्यासक्रम सुरू जाला . 
शिक्षणीक मळार ज्या पुस्तकांची गरज आसा ती पुस्तकां कोंकणीत नांत . 
विद्यार्थ्यांक हेर भासांच्या पुस्तकांच्या भाशांतरांचेर अवलंबून राविल्ल्यान तांचो 
वेळ होगडावता . कांय विद्यार्थी म्हज्या सारख्यांकडेन वचून मदत घेतात . एका 
दुकल्याची गरज भागता . पूण खूबशी जाणां फाव त्या प्रकारचे साहित्य हाताकडेन 
न मेळिल्ल्यान चिंतेस्त जातात . तांची हीच गरज वळखून एक खाशेलो अंक 
सर्गेस्त शंकर भांडारीच्या साहित्याचेर आनी जिविताचेर काडलो . खूबशा जाणांक 
ताचो फायदो जालो . 

उपरांत एक अंक बाकीबाबांचेर काडपाचो निर्णय घेवन वावराक सुरवात 

केली . बाकीबाबांचे साहित्य आनी जीण हाचेर आतां कोंकणींतल्यान संशोधन 
जावपाचें आसा . विद्यार्थी तशी तयारी करतात . बि . ए . , एम . ए . क बाकीबाबांच्यो 
कविता लागल्यात . तांचेर समिक्षा तांका बरोवंची लागता . ही समिक्षा तेन्नाच 
बरोवप शक्य जाता जेन्ना एखाद्या कविची जीण आनी साहित्य वेगवेगळ्या 
आयामांनी तांचे मुखार येता . तांची गरज लक्षात घेवन ‘ बाकी - विशेश ' सारको 
वावर तांचे मुखार दवरपाखातीरूच हे असले प्रकल्प संस्थेन हातांत घेतल्यात . 

' बाकी - विशेश ' खातीर खूबशा साहित्यिकांकडेन , टिकाकारांकडेन , 
संशोधकांकडेन , बाकीबाबांच्या इश्ट मित्रांकडेन , बाकीबाबांचे साहित्य शिकोवपी 
शिक्षकांकडेन व्यक्तिशा मेळून आनी पत्रां धाडून वेगवेगळ्या साहित्याची मागणी 
केल्ली . काय जाणांनी विनवणेक मान दिवन लेख धाडले . पूण चडशा लेखांत 
बाकीबाबांचेर बरयतना आपूण कसो व्हड हेच बरोवन ताणी धाडले . ताचो ह्या 
विशेशांकाक फायदो नाशिल्ल्यान गरज आसा तीच गजाल संपादीत करून 
बाकीविशेश ह्या विशेशांकांत उजवाडाक हाडिल्ली . गरज ना अशे दिसले ते 
लेख परत केले . ह्याच विशेशांकांत म्हजे स्वताचे तीन - चार लेख आयिल्ले ते 
लेख घेवन एक पुस्तक तयार करपाचो हावेस आशिल्लो तो हेर व्यापाक लागून 
तसोच उल्लो . आयज बाकीबाबांची जन्मशताब्दी चलता आनी ह्या शताब्दी 
सुवाळ्यांत बाकीबाबांवेलें पुस्तक येवप हाचे सारको दुसरो योग ना . 

बाकीबाबांचे मराठी काव्यसाहित्य विपूल प्रमाणांत आसा . आमची 
पिळगी जेन्ना साहित्याचो अभ्यास करताली तेन्ना आमचेकडेन साहित्य सोडल्यार 
आयचेवरी मनोरंजनाचे दुसरें कसलेच साधन नाशिल्लें . ताकाच लागून आमी 
भाग्यवान लोक . त्या निमतान आमी भरपूर वाचन करूंक पावले . जाका लागून 
आमची जिणेकडेन पळोवपाची नदर सुदारूंक पावली . 

आयचे पिळगेकडेन सगळे आसा . पूण वाचनसंस्कृताय ना . आयची 
पिळगी वाचनाबगर यंत्रवत जावन गेल्या . तातूंत मराठी वाचप तर कमीच जाला . 
गोंयचे विद्यार्थी मराठीकडल्यान कोंकणीकडेन पाविल्ल्यान तांचो आमचे पिळगेवरी 
मराठीकडलो संपर्क उरूंक ना . म्हणटकच मराठीचो अभ्यास नासतना हे 
पिळगेकडल्यान बाकीबाबांच्या मराठी कवितांचो आस्वाद घेवपाची अपेक्षा 
बाळगप म्हळ्यार आमी आमचीच फटवण करून घेवप . तेच पासत 
बाकीबाबांच्या मराठी कवितेची हयन्हयशी वळख ह्याच पुस्तकांत हे पिळगेखातीर 

करून दिवपाच्या उद्देशान एक लेख बरोवन केल्या . बाकीबाबांच्यो बोचश्यो 
हिन्दी कविता आसात . तांचीय वळख एका वेगळ्या लेखांत केल्या . कोंकणी 
कवितांची धांवती वळख वेगळ्या लेखांत आसा . ह्या सगळ्या लेखांचो हो एक 
संग्रह बाकीविशेश नांवान काडून बाकीबाब जन्मशताब्दी वर्मांतले म्हजे 
लागणुकींतल्यान हांव म्हाका मुक्त करता . 

ह्या पुस्तकांतले लेख बरयतना हांवें समिक्षकाची वा टिकाकाराची 
भुमिका घेवंक ना . तसली पुस्तकां मराठीत पायलेक पंचवीस आसात आनी 
आतां कोंकणींतूय नवे नवे बरोवपी विद्वानाचो आव हाडून असली पुस्तकां बरोवंक 
लागल्यात . हांव ह्या विद्वानांमदीं खंयच बसना . जेन्ना हांवें म्हाका शिक्षण 
क्षेत्रांतल्यान अळंग पयस काडून दवल्लो तेन्नाच्यान हांव त्या मळार लुडबूड 
करिना आनी जे कोण करतात तांचे पंगतीकूय बसना . तरी लेगीत एका काळार 
जें कितें बरोवन जाल्लें तें ह्या शताब्दीवर्सा निमतान पुस्तक रुपांत येवचे इतलोच 
हावेस आसा . तातूंत पयलेच फावट जागतीक बोरयेकार संमेलन बाकीबाबांच्या 
बोरी गांवांत बाकीबाबांच्याच जन्मशताब्दी वर्सात घडून येता.त्या संमेलनांत हे 
पुस्तक उजवाडाक येवंचें अशेंय दिसलें आनी हे पुस्तक तयार जालें . ताका कसो 
येवकार दिवप हे वाचप्यांचेर निंबून आसा . तो कसो आसतलो हाचो म्हाका 
हुस्को ना . 


*** 

बाकीबाबांचे 

कवितेंतली बायल 


बाकीबाब आनी बायलमनीस हांचो तांच्या चाहत्यांनी , तांच्या इश्ट 
मित्रांनी सामको दाट संबंद लायल्लो आसा . हांगा बायल म्हळ्यार अस्तुरी हे 
व्यापक नदरेन म्हाका बायल ह्या उतराचो वापर करपाचो आसा . मागीर ती 
बाकीबाबांची घरकान्न जावं , लग्न न जाल्ली खंयचीय आंकवार चली जावं वा 
बाकीबाबांकडेन संपर्क आयिल्ली खंयचीय लग्न जाल्ली बायल जावं ! चली वा 
बायल ही स्थित्यंतरां हांगा गौण थरतात आनी बायल हीच एक काव्यमय प्रतिमा 
म्हत्वाची उरता . 

बाकीबाबांच्यो बायलां विशींच्यो आख्यायिका आनी वदंता तांका 
लागशिल्ल्यान पळयल्ल्यांनी , तशेंच तांका केन्नाच पळोवंक वा मेळूक 
नाशिल्ल्या , पूण फक्त तांचे कवितेंतल्यान वळखतल्या खूबशा लोकांनी 
पिकयल्यात . बाकीबाबांच्यो प्रेम कविता वाचून बाकीबाब म्हळ्यार एक रोमँटीक 
मनीस अशी कल्पना रंगोवन , आपलेपरीन बायलेक जल्माक घालून , आपले ते 
मानसकन्येकडेन बाकीबाबांचे प्रेमसंबंद जुळोवपी अशे आमचे मदीं आसात 
तशेच कोणाकडल्यान मातशें कितें आयकून , पराचो कावळो करपीय लोक 
बाकीबाबांविशीं उलयतना आमकांगावतात . जाणी जाणीं बाकीबाबांच्यो बायल 
प्रेमाच्यो काणयो रचल्यात आनी बाकीबाबांक त्यो जोडल्यात त्यो सगळ्यो 
तांचे कुवती प्रमाण आनी बायलांकडेन पळोवपाचे तांचे नदरेवेल्यान . 
बाकीबाबांविशीं रचिल्ल्यो ह्यो काणयो आयकतना रूचीक लागतात आसत , 
घडयतल्यांक तातूंत मीठ - मसालो घालूक खोस भोगता आसत , पूण बाकीबाबांचे 

नदरेन बायलेचे रूप कितें आशिल्लें ? लोकांचे नदरेंतलें ? काय बाकीबाबांचे 
खास बाकी नदरेंतलें ? हाचेर आयज विचार करपाची गरज आसा . 

बाकीबाबांविशीं एक सर्वश्रूत गजाल आसा ती म्हळ्यार बाकीबाब 
सपनांत लोळत माळयेर गेल्ल्याची . बाकीबाब आपल्या एका इश्टागेर खंय रावंक 
गेल्ले . थंय तांचे नदरेक त्या घरांतली तरणी बायल पडली . कोणाच्या 
सांगण्याप्रमाण ती त्या घरांतली वावराडी आशिल्ली . ती खरी कोण आशिल्ली 
हो जरी वादाचो प्रस्न आसा तरी तुर्ताक ती एक बायल आशिल्ली इतलेच गृहीत 
धरया . 

जेवण जाल्या उपरांत बाकीबाब न्हिदूंक गेले . वयर माळयेर काकणाची 
किणकीण जाताली . तीच बाकीबाबांक न्हीद पडूंक दिनाशिल्ली . मद्यानरातीर 
बाकीबाब काळखांतल्यान माळी चडून वयर गेले . पूण कित्याक तरी आडखळून 
आवाज जालोच . आवाजान घरकाराक जाग आयली . ताणे चिमणी पेटोवन 
उजवाड केलो . पळयल्यार बाकीबाब माळयेच्या वयल्या सोंपणार न्हिदिल्ले 
आसात . तांकां ताच्या इश्टान थंयच्यान उठयले तेन्ना बाकीबाबांन आपल्याक 
न्हिदेंत लोळपाची संवय आसा म्हणपाचें सांगलें . 

सपनांत जमनीचेर लोळून वचपी खूब लोकांची उदारणां खूब जाणांनी 
पळयल्यांत आसतली . सोंपणावेल्यान लोळून सकयल येवपी खूब जाणांनी 
पळयल्यात आसतले . पूण सकयल्यान लोळत सोंपणां चडून माळयेर वचपी 
बाकीबाब हे भौतेक संवासारांतले पयलेच मनीस आसतले ! 

तांची ही आख्यायिका कोणे रचल्या आनी तातूंत कोणे भर घाल्या हे 
कोणाक खबर ना . पूण ती गजाल जर खरी आसत जाल्यार तातूंत बाकीबाबांची 
चूक निखालूस ना . ती सगळी शक्त त्या किणकिणपी कांकणाच्या सुरांची आनी 
बायलमनशेचे ओडीची . बायलमनशेच्या कांकणाच्या किणकीण आवाजान 
अरसीक अशा सामान्य मनशाच्या मनांत प्रेमरस स्त्रवता . बायलमनशेच्या 
पावलांच्या तालार विश्वमित्रांसारको तपस्वी तपभंग जावन उट्ठा . मागीर 
बाकीबाब तर एक रसीक . एक सृजनशील आनी सर्जनशील महाकवी . ताणी 
घडयल्ल्या दर एका उतरांतल्यान बायलांच्या कांकणाची किणकीण सुरावता , 
ताणी केळयल्ल्या दरएक शब्दकळेतल्यान रंभा , उर्वशी जल्मतात . अशें आसतना 
बाकीबाब माळयेर पावलो हातूंत अजाप कितें ? घरांत सुंदर बायल मनीस आसतना , 

बाकीबाबाक शांत न्हीद लागली जाल्यारच अजाप म्हणपाचें ! 

बाकीबाबांची बायलांकडेन पळोवपाची नदर कितें आशिल्ली हाची 
कल्पना सामान्य मनशांनी करपा भायली आसा . बाकीबाबांची काव्यप्रतिभा 
आनी तांची सौंदर्याची नदर , हाका लागून बायलांची तांचेवेली नदर समजूं येता . 
जर अशा एका म्हान कवीचेर खंयचेय बायलेची नदर गेलीना जाल्यार तिका 
निर्मणेंचे म्हत्व कळूक नासतलें . ती वांझ जरी नासली तरीय तिका प्रसववेदनेची 
अ ) कणी उमगलिना आसतली . समाजाक भिवून आपल्या मनांतल्यो भावना 
कोणेय चिड्डील्यात आसू येतात . पूण ताचो अर्थ निर्मणेच्या महामानवाक 
पळोवन , तांच्या मनांतली वीणा झंकारूंक ना असो जावंक शकना . खंयच्याय 
कविच्या काळजांतले हे सूर एकांगी , एकतर्फी आसुकच शकनांत . त्या सुरांक 
जेन्ना बायलमनशेच्या काळजाच्या सुरांचो प्रतिसाद गावता तेन्ना प्रेमकाव्य , 
श्रृंगाररस स्त्रवता . 

आयजवेर हे धतरेर जितले कवी जावन गेल्यात तांच्या काव्यप्रवासाची 
सुरवात बायलांच्या काळजाकडल्यान जाल्या . मागीर ती खंयच्याय दादल्याच्या 
प्रेमाक उत्कंठ प्रतिसाद मेळिल्ल्यान स्फुरण पावून जल्माक आयिल्ली प्रेमकविता 
आसूं वा प्रेमाची आंकरी फुटून , फुलतां फुलतां , अचकीत बाविल्ल्यान वेदनेन 
भरिल्ल्या काळजाचे , प्रेमभंग जाल्ल्या कविचे विरहगान आसू , ताचें मूळ हे 
बायलूच आसता . ह्याच मूळ विशयाक , हेच मूळ भावनेक मागीर कोणूय देवत्व 
दिवं , ताका एके उंचायेर व्हरूं ! 

बाकीबाबांच्यो कविता जेन्ना हेच नदरेन हांव पळयतां तेन्ना 
बाकीबाबांची बायलांकडेन पळोवपाची नदर आपशींच सुटावी जावन उसवत 
वता . मागीर बाकीबाबांविशी , तांच्यो बायलांसंबंदी आख्यायिका जाणी 
घडयल्यात त्या , फक्त बोंबलेसकयल जांचो मेंदू चलता अशा पामरांची किळस 
येत रावता आनी बाकीबाबांचे काव्य सोडून ह्याच गजालींचेर वरांचींवरां चर्चा 
करपी ह्या रसिकांक देवा क्षमा कर अशेंच म्हणचें पडटा . 

बाकीबाबांचे कवितेंत बायल आयल्या ती वेगवेगळ्या रूपांनी , 
वेगवेगळ्या आयामानी आनी वेगवेगळ्या कळांनी . ईश्वरान बायल मनीस निर्माण 
करतना आपली पुराय शक्त खर्चिल्या अशें म्हणटात . पूण बाकीबाबान बायलांक 
निर्मिता आसतना ईश्वरापरस चड तकालस घेवन आपली कल्पना शक्त खर्चिल्या . 

बाकीबाबांची ही तपश्चर्याच पळोवन ईश्वरान तांच्या उतार पिरायेर लेगीत ही 
शक्त उणीं जांवची न्हय म्हूण तांका वर दिला आसतलो . ह्याच वराचो उपेग 
बाकीबाबान कितलो मेरेन केला हाचो हिशोब लायंतना हांगा हांव फक्त 
बाकीबाबांचें कोंकणी काव्यच घेतां . मराठी कवितांचो आसपाव करप म्हजे 
शक्तिभायलें म्हणना , पूण खंयच्याय विशयाक एक मर्यादा आसपच चड उचीत 
थारतलें आनी मराठी कवितेतली बायल एक वेगळो विशय म्हणूनय घेवप समा 


जातलें . 


बाकीबाबांचो कोंकणींतलो पयलो काव्यसंग्रह उजवाडाक आयलो तो 
१ ९ ६० वर्सा , ' पांयजणां ' ह्या नांवान . ' पायजणां ' हीच कविता काव्यसंग्रहाचे 
सुर्वेकच आसा . कविता वाचचे पयलींच , पुस्तक उगडचे पयलींच फक्त नांवांनूच 
आमच्या कानार पडटात ते पायजणांचे छमछम आवाज . त्या आवाजाचेर ताल 
धरता ते आमचे काळीज आनी आमचे नदरेच्या वाटेवेल्यान पावली मारीत येतात 
ती गोरीपिट्ट , नाजूक पावलां , पायजणां घाल्ली . हीं पायजणां काळ्याकिट्ट 
बुरशा पायांतय आसूं येतात . पायजणां कोणे घालची ती आमी थारावंक शकनांत . 
पूण आमची कल्पना असल्या पायांक पायजणां आशिल्लीं स्वीकार करिनांत . 
आमचे श्रृंगारी मन पायजणांचेर जाल्लो अन्याय सोंसूक तयार जायना . पायजणांक 
न्याय दिवपाखातीर आमच्यो नदरो आंवडेतात त्यो तसल्याच तोलामोलाच्या 
सुंदर नाजूक पायांक . 

मागीर कविता एके एके ओळीन मुखार येता तशी ती पायजणां घालून 
चलपी सुंदर , गोऱ्या पायांची धणीन आपलें रूप आमचे मुखार उसयत येता . 
ताच्या रूपाक पुराय वातावरण , काळ , नाद , सैम सगळे म्हळ्यार सगळे तेको 
दिता आनी मनशाची भावुकता जागत रावता , जागत रावता आनी सपनांत लेगीत 
असल्या अप्सरेची जोड जावप जाच्या नशिबांत ना ताका लेगीत ही आपली 
प्रेयसी दिसूक लागता आनी तो ते पायजणांचे मालकिणी वांगडा सर्गसूख भोगता . 
ताच्या मुखार तिनसांजच्या पारावेलो तो वड रावता . हो वड फक्त बाकीबाबालो 
बोरयेचो उरना तर तो भौगोलीक शीम हुपून सगळ्या वडां भितर भरसून वता . 

ही 
पायजणांची मालकीण वडाचें लेगीत उदात्तीकरण करता आनी तेंय बी आपल्या 
पांयजणांच्या मंद नादान . 

पायजणांचो हो मंद आवाज रानाक लेगीत सोडिना . तो आयकूक रान 

मोने जावन रावता . पानां थांबतात आनी तण लेगीत झेम दोळ्यांवयली फाफडून 
तो नाद आयकूक जागें जाता . पायजणांच्या आवाजाचो हो सैमार जाल्लो 
परिणाम . भागीर पांयजणांचे मालकिणीच्या दर्शनान मळबांत फुलिल्ल्यो 
चंद्रज्योती , रंध्रांनी पेटिल्ल्यो वाती , मागीर वडाच्या पोंदचें तें मीलन , वेल्यान 
पडपी वडाची फळां आनी मागीर त्या मिलनांतलें तें सर्गसूख ! 

हे सगळे तरणे पिरायेर भोगून जाल्या उपरांत जाणटेपणार ताची याद 
जातकच लेगीत यादींतलें तरणेपण आनी परतून ते खीण ताजे जावन येवप ह्यो 
सगळ्यो भावना , हे सगळे तें अणभवपी मनशाकूच भावता . वर्णन वाचून ताचो 
अणभव घेवप कठीण . हो अणभव जणएकल्या प्रियकरान घेतिल्लो आसा . 
आपली प्रेयसी ही हेरांचे नदरेन सुंदर आसूंवा नासू . ती दरएकल्याक पायजणांतली 
पायजणांची मालकीण आसता . 

अशी ही सगळ्या प्रेयशींक अप्सरांचे रूप दिवपी पायजणांची धनीण 
कितली सुंदर आसूंक जाय ! ती सुंदर इतल्याच खातीर दिसता की तिका वडाकडे 
तिनसांजचे कातरेर एकटी पळयतांच आड घालून मस्तुवची अशें विद्वाट्यांतल्या 
विद्वाट्याक लेगीत दिसना . बायलांचो तिरस्कार , घृणा करपी दैतवृत्तीचो दादलो 
लेगीत हे पायजणांचे मालकिणीक पळोवन लोणयापरस मोव जातलो . ताच्यांतली 
क्रुरताय नाच्च जातली . तो तरल भावनेन प्रेममय जातलो . ताच्या कानसुलांनी 
भोंवर भोंवतले . आंगार चंवर फुलतलो . तो चंद्रलोक आनी इंद्रनंदनां हुपतलो . 
चुकून लेगीत वासनेच्या कोंडांत लोळपाचो विचार ताच्या मनांत येवचोना . 

अशी ही पायजणांची धनीण आनी तिची ती पायजणां दरएकल्याक 
जाय जाय दिसतात , फक्त प्रेम करूंक , उदात्त प्रेम करूंक . 

ह्याच संग्रहांतली ‘ विनवणी ' हे कवितेतली ती तर आंगार पुराय सैम 
मिरयत येता . पूण तिका ह्या सैमसुंदरायेच्या धनाची स्वताकूय पर्वा ना आनी 
ताचो हेरांचेर कितें असर जातलो हाचीय चिंता ना . चिंता भोगता ती कवीक . 
तेच चिंतेन कवी तिका ‘ विनवणी ' करून मुखार येवपी घडितां चुकोवपाचो यत्न 
करता . कविची ' ती ' दाळमेच्या ताळयेवरी धोलता . सब्दुलेचो झेत घेवन सांजची 
चलता . ती जेन्ना रूसता तेन्ना तिचे पोले सामके तांबड्या गूंज जांबावरी जातात . 
तिचो हांसो म्हळ्यार हात्यान आपल्यो पाकळ्यो उसयत फुलप . तिचे दांत म्हळ्यार . 
मोतयां , तिचे उलोवप म्हळ्यार ल्हार फुटिल्ले भशेन फसफसून उलोवप . मागीर 

तें दर्यात फुटपी आसू वा देगेर . ती कवीक आपले वागणूकेन भुलयता . जशें 
चान्यांतले सावळेंत थंय कोण तरी आसा असो भास जावन मनीस भुलता . तिचे 
पांय म्हळ्यार सारक्यो साखरीच्यो बडयो . कवीक भंय दिसता की तिणे ते पाय 
उदकांत बुडयल्यार त्या उदकांत ते विरगळटले . अशे हे नाजूक गोड आनी 
सोबीत पांय . कविची ' ही ' आपल्या दोळ्यांत उदक हाडून ताचेकडेन पळयता . 
इतल्या सुंदर दोळ्यांत आयिल्ली ती दुकां कविच्यान पळोवं नज . ती कितें तरी 
सांगपाखातीर , आपली चूक उक्तावपाखातीर कवीकडेन आयल्या . देखुनच 
तिच्या हळव्या मनाक लागून तिच्या दोळ्यांत दुकां भल्ल्यांत . इतले हे सुंदर 
बायलेक दोळ्यांत दुकां हाडून उबी राविल्ली पळोवप कोणाक आवडटलें ? 
कवीकय न्हय आनी वाचप्यांकय न्हय . पूण तिच्या दोळ्यांत ही दुकां कसलीं ? 
कविचो दुबाव आयला म्हण ती खंती जाल्या आनी ताची जाप विचारता ? 

हय कविची जी फाटलीं कवनां आसात तातूंत जी मुळां आसात , तातूंत 
जांचे वर्णन आयलां ती ही कोण ? ह्या मत्सरान ती जळटा आनी ताचीच जाप 
विचारूंक ती खंती जावन आयल्या . ती विचारून आपले मन गरजेभायर म्हेळयता 
अशें कवीक दिसता . तिचो हो मत्सर जागो जाला हे कवी जाणां . फाटल्या 
कवनांतलें जें मूळ आसा तें हेच हाची जाणविकाय तिका ना . इतली ती सादी 
आनी भोळी . तिच्याच वरान तर कवी सामको निर्मणेच्या भारार आसा . तिकाच 
लागून ताजी काव्यनिर्मिती रसरसल्या . अशा वेळार ह्या नसत्या दुबावांनी कविचें 
मन खंती जावन ताका स्त्राप थरपाची शक्यताय आसा . 

कविची ही विनवणी म्हळ्यार कविचे पुराय मन , जें हांगा उक्तें जाता . 
हे कवितेंतली ' ती ' म्हळ्यार ताची स्फूर्त . ताचें पुराय काव्य तिचेरूच अवलंबून 
आसा . अशे वेळार ही निर्मितीची देवता कोणाक आपलिशी दिसचीना ? निर्मितिचे 
हे स्फूर्ती देवतेक आपली म्हणपाक निर्मितिची भावना वळखपी दरेकाक केन्नाच 
उणेपण दिसपाचें ना . उरफाटो अभिमान भोगतलो . 

' तुजे हात ' कवितेतली ' ती ' तर कवीक तिचे भोंवतणी सात जल्म 
हुंवाळून उडोवपाक लेगीत तयार करता . तीय आपल्या आंगा - पांगार , तना - मनार 
पुराय सैम घेवन येता . 

तिचे हात सामके हात्यावरी गोरे . तिची बोटां म्हळ्यार हात्याच्यो 
पाकळ्यो . हात्याचो बूंद करपी परमळ , हातो नासतनाय हे हात्यावरी हात घरांत 

भोंवता तेन्ना घरभर परमळ पातळायतात . 

तिची बचकां साळकावरी , नाखटां माणकां वरी . तें धन पळोवन कविची 


तान - भूक न्हिवता . 


ती घरांत आसा देखून तिचेच रूप घेवन घर लेगीत व्हकल जाता . 
जमनीर - वणटीर तिचोच उजवाड चान्ने जावन पडटा . पोरसूं हांसता , गोरवां 
-पाडकां , झाडां सगळी खुशालभरीत जातात . तिचे हात लागून सादें जेवण लेगीत 
पंचपक्वानाची रूच घेवन तयार जाता . तिच्या हातचे जेवण खावंक घरांत सोयरे 
दायरे गर्दी करतात . खासा देव लेगीत सवण्यांची रूपां घेवन येतात . 

तिचे हातचे उदक लेगीत घेतल्यार सगळ्यांक जैत मेळोवपाची शक्त 
आंगात येता . तिच्या हातचें उदक मेळचें म्हण घरांत वाटसरू लायनी करून 
रावतात . असले हे पुण्यवंत हात रातभर काळजार ( फक्त काळजार आनीक खंय 
न्हय . कारण ही सगळी वळख फक्त काळजाकूच जाल्ली आसता ) घेवंक कवी 
आपली कूड आनी प्राण सात जल्म लेगीत झरोवंक तयार आसा . 

त्या हातांची ही मालकीण , तिचो सभाव , तिचे गूण हे सगळे हे कवितेंत 
जशें वर्णन जावन आयलां तें पळयत जाल्यार त्या हातांचे मालकिणीखातीर 
कोणूय आपली जीण झरयतलो हातूंत दुबाव ना . कोणाकय दिसतलें की असल्या 
हातांची बायल फक्त आपल्याच घरांत आसची . ती आसत जाल्यार पुराय घर 
सर्ग जावन वतलें . 

बाकीबाबांन कोंकणी कवितेत जावं मराठी कवितेत वा भाविण हे 
कादंबरीत जावं , जे जे बायलेचे वर्णन केला तें उदात्त . तातूंत खंयच कामुकता 
दिसना . खंयच ते बायलेक भोगची अशें दिसना . दिसता ते तिचेर ल्हवपीक , 
हळवें प्रेम करचें . मनीस खंयचेय बायलेक , मागीर ती कितलीय सुंदर आनी 
कामूक आसू , तिका चोवीस वरांतल्यान कितले फावट भोगतलो ? फक्त दिसांतले 
काय खीण . मागीर ते बायलेचें कितें करप ? कामुकता ही खिणयाळी आसता 
हाची जेन्ना पुरायेन खात्री जाता तेन्ना ती गजाल मनशाखातीर गौण थरता . मागीर 
उरता तें बायलेचे अशे रूप में दरखिणाक मनशाक भुलयत रावता . हीच भूल , 
हीच दशा श्रेश्ठ आसता . बाकीबाब बायलेचें हेंच रूप एका कुशळ चित्रिका वरी 
उतरांनी चितारता . तिचेर उदात्त प्रेम करूंक वाचकाक तयार करता . 

बाकीबाब बायलेचे नखशीख वर्णन करता तेन्ना तो कवी बिहारीक 

लेगीत फाटी घालता . तांच्या वर्णनांत खंयच कामूक भाव दिसनांत . तें वर्णन 
वाचून कोणाचीच कामभावना उद्दीपन जावपाचो रस न जागोवंक दिवपाचे भान 
बाळगुपी हो कवी आपल्या मनार कितलो ताबो दवरता आसतलो हाची कल्पनाच 
केल्ली बरी . हे फक्त त्याच मनशाक शक्य आसा जो आत्मिकप्रेम करता आनी 
शारिरीक प्रेमाक तुच्छ लेखता . बाकीबाबांक हे जमला . ताचे कारण म्हळ्यार 
बाकीबाबांचे नदरेन बायल म्हळ्यार देवी , बायल म्हळ्यार सुंदरायेचे प्रतीक . 
बायल म्हळ्यार हे धर्तरेर जें जें कितें सुंदर , सत्यं , शिवं , सुंदरम आसा ताचें 
प्रतीक . बाकीबाब ताचोच पुजारी . ताचोच उपासक . 

बाकीबाबांची ही एक उपासकाची नदर वळखूक तितलोच ताकदिचो 
मनीस जाय . तें वासनाकांडांत वळवळपी किड्यांचे काम न्हय . बायल ही फक्त 
भोगपाची वस्त अशें मानपी , कातीचेर प्रेम करपी आनी फक्त मोठेपण मिरोवंक , 
कळनासतना कविता तोखेवन आपल्याक रसीक म्हण मिरोवपी उथळ लोकांचेंय 
काम न्हय . ते कळटले जाल्यार एक तपश्चर्या जाय . अशी तपश्चर्या आसल्यारच 
ही गजाल वळखूक येता . ना तर हे सगळे बाकीबाबांची आंगवस्त्रांच सोदीत 
आनी वळवळत उरतले . 

बाकीबाबांचे 

कवितेंतलो अध्यात्मवाद 


' अध्यात्मा विद्या विद्यानाम् ' म्हणून भगवान श्रीकृष्णान अद्यात्म 
विद्येचे म्हत्व सांगला . अध्यात्मांत आत्मो , परमात्मो , मोक्ष , सृश्ट , विकास , 
माया आदी विशयांची चर्चा जाता . 

भारतीय साहित्याची बुन्याद ही अध्यात्माचेरूच आदारून आसा . 
अध्यात्माचो आसपाव ना अशें साहित्य सापडप कठीण . अध्यात्मवाद होच 
भारतीय साहित्य आनी कला हांचो मुखेल विशय म्हळ्यार अतिताय जावपाची 
ना . अध्यात्म ही अशी एक विद्या जावन आसा , जातूंत अनुभूती तत्वाचो 
मुखेलपणान विचार जाता . 

बाकीबाबांची काव्यसृश्ट आनी हेर गद्य साहित्य पळयत जाल्यार तांची 
अनुभुती अशीच अध्यात्मवादी म्हणपाची दिसून येता . ताणी ब्रह्माचो अणभव 
खोलायेन घेतला देखुनूच ते काव्य म्हळ्यारूच अध्यात्म ' असो विचार मांडूक 
पावले . 

सत्याची अनुभुती केन्नाच पुस्तकी गिन्यान जावंक शकना . त्या खातीर 
सैमातली दरेक गजाल अणभवची पडटा . खासा दर एकल्यान भोगची पडटा 
म्हणपाची गजाल कळून आयिल्ल्यान काव्याकडेन अध्यात्मीक नदरेन पळोवपाचो 
तांचो कल दिसता . 

बाकीबाबांच्यो कविता वाचतना बाकीबाब हे कबीरांची मिरास सांगपी 
एक उच्च कोटींतले भक्त कवी आसात म्हणपाची सुलूस लागता . हांगा तांच्या 
काव्यांतल्या अध्यात्मवादाची विस्कटावणी करतना जरी कोंकणी कवितांचोच 

आसपाव केल्लो आसलो तरी अध्यात्माक भाशेची वणत लागना . बाकीबाबांची 
कोंकणी , मराठी वा हिंदी काव्यसृश्ट आसू , तांचो अध्यात्मवाद हो वेदांती आसा 
म्हणपाची जाणविकाय जाता . तांचे काव्य जीवनसाधनेंतल्यान सभाविकपणान 
जल्माक आयिल्लें काव्य . ज्ञानेश्वर , तुकाराम आनी नामदेवांच्या संप्रदायाची 
भाववृत्ती ताणी आपले कवितेत सांबाळून दवल्ल्या म्हणपाचे कळटा . ताणी 
कबीर , ज्ञानेश्वर , नामदेव सारक्या संप्रदायाचे काव्यपरंपरेक आधुनिकताय 
हाडल्या . 

बाकीबाबांची कविता द्विध्रुवीय भावुकतायेन भरिल्ली आसा . तांतलो 
एक ध्रुव म्हळ्यार अध्यात्मीक आवृत्ती आनी दुसरो रंग , गंध , रूप आनी रूपवती 
हांची ओढ . बाकीबाबांचें ब्रह्म विशयक काव्य आसूवा रंग , गंध , रूप , रूपवतीची 
ओढ हाणे भरून गेल्लें काव्य आसूं तातूंत खंयच उतळपण , थिल्लरपण दिसचें 
ना . खंयचोय विशय आसूतो बाकीबाबांचे आध्यात्मीक साधनेंतल्यानूच , तांच्या 
काळजांतल्यान देंवला . आध्यात्मीक व्यकतिमत्व लाबिल्ल्यान ही गजाल घडूक 
पावल्या . 

खंयचेय व्यक्तिचे व्यक्तीत्व तशें एकदम घडना . ताचेर जावपी 
तरांतरांच्या संस्कारांक लागून ते हळुहळू आकार घेत रावता . बाकीबाबांचो 
आध्यात्मवाद हो असोच ह्याच संस्कारांक लागून घडला . आपले व्यक्तिमत्व 
घडूक आपल्याचेर कशेप्रकार संस्कार जाले हे सांगतना खासा बाकीबाब सांगतात , 

म्हज्या भुरगेपणावेलो संवसार आठूय पार आनी बाराय म्हयने कवितेन भरिल्लो 
आसतालो . नागपंचमी सावन भजनी सप्ताह सुरू जातालो . सदांच रातचे चित्रांचे 
पार भायर सरताले . दिंडेंत भजनांची गर्दी जाताली . ' वारियाने कुंडल हाले डोळे 
मोडीत राधा चाले ' ह्या गाण्यावांगडाच राधा अक्षरशा दोळ्यांमुखार उबी 
रावताली . नवरात्रांनी नाटकां आनी किर्तनां , शिगम्यांत शिगम्यांची गीतां अशे 
बाराय म्हयनें गांवांत कितें ना कितें चलत आसतालें . चवथ लागी आयली 
म्हणटकच चडांत चड आरत्यो पाठ करपाची सर्त लागताली . दीस सुरू जातालो 
तो भूपाळ्यांनी आनी सोंपतालो तो रातच्या भजनान . हे भजन आमगेर सदांच 
तीन तीन वरां चलतालें . आमचे कडली ही भजनी परंपरा सात पिळग्यांची , 
तांतली भजनां , पदां सामकीं वेंचीक . ती अशी रंगून म्हणटाले की नाचतां नाचतां 
देवाचा गळला पितांबर ' ह्या कडव्या वांगडाच देवाऱ्यांतली म्हूर्त जिवी जावन 

म्हज्या दोळ्यांमुखार नाचूंक लागताली . 

चातुर्मासांत घरचे पडवेर ‘ भक्तिविजय ' बी ग्रंथांचे पठण चलतालें . 
पिकेच्या दिसांनी कानफाटे , वारकरी , वासुदेव असले तरातरांचे लोक दारांत 
कितें ना कितें गावन वताले . पुराय जग पदां- कवितांनी भरून गेल्लें . स्पंजा सारको 
हांव तातूंत बुडून गेल्लों . 

आमच्या घरांतली आनी वेव्हारांतली भास कोंकणी . ताका लागून 
सुरवेक पाठांतराचो अर्थ सारको कळनाशिल्लो . पूण मुखार तो आपसूक कळत 
गेलो आनी तातुंतल्या भावभावनांतल्यान हांव हेलावून वचूंक लागलों . केन्ना 
केन्नाय भजनां म्हणटना दोळ्यांतल्यान दुका देवताली . एकदां हांवें ते खातीर 
मारूय खाल्ला . येदोसो पोर भजनांतल्या भावान सद्गदीत जावंक शकता हे 
घरच्या जाण्ट्या मनशांक कशें पटतलें ? 

म्हजे हे असाधारण भावशक्तीक लागून सुखापरस दुख्खच म्हजे 
वांट्याक चड आयलें . जाका ताका म्हाका रडोवपांत कसलें सूख दिसतालें , 
देवाक खबर ! अशा दुख्खानी हांव बेजार जालों म्हणटकच चंद्राकडेन , कुपांकडेन , 
झाडांपेडांकडेन , शेवण्या - पाख्यांकडेन आनी देवाऱ्यांतल्या देवाकडेन उलोवन 
जीव ल्होव करतालों . 

म्हजी आजी घरचे गायेकडेन , सुण्या -मांजराकडेन आंगणांतले 
तुळशीकडेन आनी अवेळार रडपी कावळ्यांकडेन मनशांकडेन उलयिल्ल्या प्रमाण 
उलयताली आनी तांचेर राग काडटाली . देवाकडेन तर ती तिरीमिरी जावन 
झगडटाली आनी ताची लज काडटाली . हांव तिचो लाडको आशिल्लो . वरभर 
लेगीत हांव तिच्या दोळ्यांआड जाल्यार तिका आवडनाशिल्लें . तिचे हे वागप 
पळोवन सैमांतल्या पुराय घटकांक आपली सुख - दुख्खां समजतात अशें म्हज्या 
मनाक दिसलां आसुयें ... 

भुरगेपणार असो हो संस्कार जाचेर जायत रावता ताचें व्यक्तीत्व जर 
अशें अध्यात्मीक जायना तर अजापूच म्हणपाचें . काव्य ही अध्यात्मा प्रमाणेच 
तरल अशी वस्त आसा . अध्यात्मशास्त्रांत आत्मवंचना करपी कर्मकांडात्मक 
पंथ निर्माण जाले तशे ते काव्यमळारूय जाले . अध्यात्माचें आनी काव्याचे नातें 
खूब दाट . अध्यात्मशास्त्राचे परिभाशेतूच काव्यशास्त्र उलयता . देखूनच 
बाकीबाबांचें अध्यात्मीक जिवीत काव्य जावन स्त्रवत रावलें . 

पुराय 

ge 


अध्यात्मवादाकूच तांच्या काव्याच्या रूपान वेगवेगळे आयाम लाबले . 

बाकीबाबांचे कवितेत जायते कडेन ब्रह्माचो विचार येता . ब्रह्म समजून 
घेवप हो कठीण असो विचार . खासा ज्ञानेश्वरान लेगीत ब्रह्म हाचो अर्थ आनी 
गिन्यान आपल्याक खबर ना अशें म्हणिल्लें . उपनिषदांनी ब्रह्मगिन्यानाच्या 
दुर्लभतायेचो संकेत परतून परतून केल्लो आसा . हे आत्मगिन्यान सगळ्यांकूच 
जावंक शकना . जाचेर भगवंताची कुरपा आसा ताचेच भितर ब्रह्म जाणा जावन 
घेवपाची उमळशीक रिगता . जाचे भितर ही उमळशीक रिगता ताकाच ब्रह्मानुभुती 
गावता . हाकाच लागून अध्यात्मशास्त्राचो सर्वश्रेश्ठ ग्रंथ ब्रह्मसुत्राचो आरंभ 
' ब्रह्म - जिज्ञासा'न जाला . हे ब्रह्म - जिज्ञाशेची उमळशीक लागतनाच ब्रह्म जाणा जावन 
घेवपाखातीर मनीस तळमळता . ताका संवसाराविशी वैराग्य आनी उबगण येवंक 
लागता . तो गुरूचे सोदीक भायर सरता . हे अवस्नेत तो सर्वस्व त्यागपाक तयार 
जाता . देखून तो भगवंताच्या पायार उडी घेता . आपल्याक पुरायेन ताचे सुवादीन 
करता . 

' तुजी गोडी लाय ' कवितेत कवीक अशीच संवसाराची उबगण 
आयिल्ली आसा . ताका भगवंताची ओड लागता . 


भगवंता तुजी गोडी लाय 
तुज्या गोडयेविण आस्त तुंटचिना हाड व्हर हे तें जाय 
व्हगडटकच तें मात पट्टले जिवाक मिचमिच घाय . 


सर्वसामान्य मनशाक अध्यात्म , ब्रह्म हाचे कसलेच सोयरसुतक 
लागिल्लें नासता . जेन्ना तो त्रासांत पडटा तेन्नाच तो हाचेकडेन वोडटा . देव हो 
ताचे खातीर भौतिक तारण दिवपी एक तारक इतलेच पुरतो मर्यादीत आसता . 
पूण हांगा प्रकार वेगळोच . हांगा भगवंताची गोडी लावन घेवंक कवी आशेला 
तो भगवंताची खरेली वळख जाल्ल्यान . कवीन दीस रात संवसाराचो हुस्को 
करून आपलें जिवीत घालयलां तातूंत तांका कसलेच सूख आतां दिसना . जर तें 
लाबतलें जाल्यार एक उपाय म्हळ्यार त्या भगवंताचें चिंतन करप. 

दीसरात सोशीत घाय हे सोंपत आयली पिराय 
तुज्या 

चिंतनाशिवाय ना रे अंतिम वखद उपाय 


कविची ही अवतिकाय इतल्यार सोंपना तर कवीन आयजवेर में कितें 
केलां तितलेय भगवंताचे इत्से भायलें म्हणपाची तांकां जाणविकाय आसा . खरें 
म्हळ्यार ही कविची पिशेपणां हे त्या भगवंताक खबर आसा म्हणपाचे भान 
कवीक आसा . 

भगवंताचेर प्रेम करपी , ताच्या मोगाकडेन ओडपी कवीक खबर आसा 
की भगवंताकडेन लक्ष लागपाची जी शक्त अंतरीत उपासता तीय भगवंताचेच 
कुरपेन . हे कुरपेक जर पात्र जावंक जाय जाल्यार ब्रह्माचेर , भगवंताचेर वयलेचाराक 
मोग दाखोवंक फावना . भगवंताचें काळीज ओलें करूंक स्वताक क्षुद्र लेखून 
भगवंताक म्हान करपाचें प्रदर्शन करचें पडटा हाचो विसर ताका पडूक ना . हाकाच 
लागून कवी आपल्याक कमी लेखून भगवंताक व्हड करता . आपूण म्हळ्यार ह्या 
संवसारांतलो क्षुद्रांतलो क्षुद्र म्हणपाचें उक्तं करून हे म्हान शक्तीचे पांयार कवी 
स्वताक घालून घेता . 


तुज्या पांयार हांवें घाली उडी 
बुडय ना जाल्यार पाय रे तडी 

जायतो तळफेलो , जायलो वळपेलो 

तापत्रयिं या लासलों , हुल्पलों 
थकलों आतां , तुजेर सोंपैल्यो 
संवसाराच्यो अडी नडी 


सुख हांगाचे हारशांची माया 
अदृड ही कंवचेची काया 

कित्याचोच ना हांगा भरवंसोग 

कळणा केन्ना बसत बड़ी 
तुजविणे जग व्यर्थ समर्था 
निव्वळ जळ दुख्खाक अनर्था 

घाय हुलप हे लाय सार्थका 
तुज्या दयेची घालून घडी . 


निराकाराकडेन आपल्याक पुरायेन सोंपवपाची , समर्पण करपाची ही 
भावना फक्त अध्यात्माची जाण आशिल्ल्याकूच उक्तावंक येता . तरी ' तुजी 
गोडी लाय ' आनी तुज्या पायार ' हे कवितेत कवी फक्त याचक जावन रावता . 
तो आपलें मनीचें कवन तुजें स्तवन करून उडय वा ह्या संवसारांतलें कांयच खरें 
न्हय , ताचो भरवंसो आपल्याक ना . केन्नाय कितेंय घडू येता . तेन्ना म्हजो सांबाळ 
तूंच कर . कितें बरें वायट करपाचें आसा तें तूंच करून उडय असली परावलंबी 
भुमिका आपणायता . देखून तातूंत निराकाराकडेन म्हणा वा साकाराकडेन 
वचपाची उमळशीक जिवीताकडलो संबंद तोडूंक तयार ना . तो ह्या माया म्हणपी 
संवसारांतल्यान मुक्त जावंक सोदिना तर ताची आस मनांत दवरून , तातुंतले 
ताप आनी कश्ट ' ताचेर ' सोंपोवन स्वता शरणागती पत्करता . हांगा कवी 
भक्तिभावान विनम्र जरी जाता , नम्रतायेचें सुंदर , श्रध्देन भरिल्लें , प्रेममय चित्रण 
करता तरी तातुंतल्यान जिविताची ओड कमी जावंक ना म्हणपाचें आनी तक्रार 
करूनय जियेवपाचो सोस सुटना म्हणपाचे दिसून येता . हो वास्तववादी 
अध्यात्मवाद कवीचें जिवनावेलें प्रेम , जगपाची आसक्ती उक्तायता . 

पूण ही आसक्ती म्हळ्यार शाश्वत न्हय हाचीय जाणविकाय कवी मनाक 
आसा . जिविताचेर आपलो मोग आसा , थंयचे ताप उपद्रे काडूनय जिवीत भोगूंक 
जाय हे जशें बाकीबाबांक खबर आसा तशेंच आतां तुजे बगर दुसरें कांयच 
नाका . आपले शरीर जडांतल्यान मुक्त जाल्ल्याचीय गवाय ते दितात . म्हाका 
पल्तडिं पाय , कविता हाचीच गवाय आसा . 

आपलो आतां वचपाचो वेळ जाल्लो आसा हाची याद तो भगवंताक , 
पांडुरंगाक करून दिता . हांगा भगवंत , पांडुरंग हीं नांवा जरी कविच्या तोंडांतल्यान 
येतात तरी कवी ब्रह्माच्या साकार , व्यक्त रूपाकडेन आपलो विस्वास उक्तो 
करिना . मुखेलपणान ब्रह्माची व्यक्त आनी अव्यक्त अशी दोन रूपां आसात . 
अव्यक्त रूपांतल्या ब्रह्माची भावना चड करून अध्यात्मीक आसता . बाकीबाब 
जेन्ना काव्य म्हळ्यारूच अध्यात्म म्हणटा वा तांचे कवितेत अध्यात्म दिसून 
येता तरी काय सुवातेर व्यक्त रूपांतल्यो घडणुको पळोवन बाकिबाबांच्या 

अध्यात्मवादी व्यक्तित्वाविशीं दुबाव घेवं येता . 

तरी लेगीत गीतेंत म्हळां - अव्यक्त गजालींत मन एकाग्र करप्याक खुबूच 
त्रास पडटात . कारण अव्यक्त गतीक धरप देह - इंद्रीय धारण करपी मनशाक कठीण 
पडटा . ह्याच खातीर अध्यात्मवादी साधक अव्यक्ता परस व्यक्ता कडेन चड 
ओडटात . 


व्हडे आलतडी लाय म्हाका पलतछी पाय 

जंय सुख थंडाय पांडुरंगा 


हे ओळींत पांडुरंगा आयलां तें फक्त ह्याच कारणाक लागून . पांडुरंगा 
ही कल्पना आमचे मुखार व्यक्त स्वरूपांत आयल्या ती एका काव्यात्मक तंत्राक 
लागून . कवितेचो आशय एके उच्च पातळीचेर व्हरपाखातीर . नादमय , अभंगीय 
रचणुकेखातीर . बाकीबाबांचे काव्य खोलायेन पळोवंक गेल्यार ते साकाराचे बोट 
धरून निराकार आनी सगुणाच्या आदारान निर्गुणाकडेन वचपी आसात हाची 
जाणविकाय जाता . 

' म्हाका पलतडी पाय ' हे कवितेत बाकीबाबांची जिवनावेली आसक्ती 
उणी जाल्या अशें कोणाकूय दिसतलें . खरें पळोवंक गेल्यार बाकीबाबांन 
जिविताचेर जितलें प्रेम केलां तितलें म्हाका दिसता आनी खंयच्याच कवीन 
करूंक ना . जाका जीवन म्हळ्यार कितें कळटा तोच त्या जिवनाकडेन 
अलिप्ततायेन पळोवंक शकता . जो ह्या द्वैत संसाराचेर प्रेम करूंक शकता तितलेंच 
प्रेम अद्वैताकडेन वतना ताचेर करता . जो मनीस स्वताचेर प्रेम करूंक शकना तो 
दुसऱ्यांचेर करप शक्य ना हे सत्य जाणी मानून घेतला तातुंतले बाकीबाब हे एक . 
स्वप्रेम होलमलां देखुनच ते हेरांचेर प्रेम करूंक पावले . ह्या जिविताचेर प्रेम करताले 
देखून ह्या जिविताभायल्या गजालींचेर ते तितलेच उत्कट प्रेम करूंक शकले . 
देखून ते म्हणटात 


हांगा कांय खरें न्हय मना भोवतणी वंय 

सुख दुःख पिसाय पांडुरंगा 

आपूण ज्या जिविताचेर उप्पाट प्रेम करतां , ताची गोडसाण चाखतां तें 
जिवीत म्हळ्यार कांयच खरें न्हय . त्या जिवितांत येवपी सगळी सुखां , सगळी 
दुखां म्हळ्यार मनाचे खेळ मानपी हो कवी आपणे जिवितांत काडिल्ले कश्ट 
दगदग आनी भोगिल्लीं सुखां सगळी त्या पांडुरंगाची सासाय मानून आपूण म्हळ्यार 
कोणच न्हय अशें नम्रतायेन मान्य करता . 


जड न्हय रे म्हजें तुका जावचें वजें 
शरीरय ल्हव ल्हाय पांडुरंगा 


अशें म्हणत सगळे जिवीत ताकून भोगून सोपला . सगळे भोगून आतां 
कांयच उरूंक ना . ल्हाय जशी तव्यार तापून त्रास भोगून मागिरूच देवाचे भेटेक 
वता तसोच आपूण आतां तुजे भेटेक येता . आपलें तुका वजें जावपाचें ना 
म्हणपाचे सांगून आपलें अद्वैता कडले नातें हांगा कवी दाखयता . 

बाकीबाबांची ' गुरू शिटकायता कुरवानी ' हीय कविता अशीच 
कबीरांच्या वेदांती अध्यात्माची याद करून दिता . गुरू शिटकायता कुरवानी 
हातुंतलो विचार संत कबीरान ह्या पयलीं आपल्या काव्यांतल्यान मांडला . पूण 
बाकीबाबान त्याच विचारांक हे कवितेंत आधुनीक रूप दिवन आपले खाशेले 
दाटणेत तो काव्यात्मक रितीन मांडला . 

' गुरू शिटकायता कुरवानी ' ही कविता बाकीबाबांच्या अध्यात्मीक 
तत्वगिन्याचो एक एक उत्कृश्ट नमुनो म्हणचो पडटलो . हे कवितेतल्यान बाकीबाब 
जिवितांतल्यो वेगवेगळ्यो कुरवो सांगून ह्यो सगळ्यो कुरवो , गुरू म्हळ्यार सैम , 
आमच्या मुखार दवरून , त्या कुरवांनीं तो कसो उलयता ते सांगता . हे कवितेंतलो 
गुरू म्हळ्यार कबीरांच्या काव्यांतलो , वा कबीराक अभिप्रेत आशिल्लो गुरू 
न्हय . हो गुरू खासा बाकीबाबांचो पांडुरंगय न्हय . तर सैमांतल्यो वेगवेगळ्यो 
घडणुको आसात त्यो सगळ्यो घडणुको . सैमाचोच वांटो जावन आशिल्ल्या 
मनशाक शादूर करपा खातीर घडपी घडणुको स्वताक कुरवो जावन एकमेकांक 
सांबाळटात . पूण मनीस मात तांचेकडेन आडनदर करून , ती कुरवांची भास 
समजून घेनासतना भलत्याच गजालीं फाटल्यान लागता आनी आपल्याचे नाशें 
करून घेता म्हणपाची गजाल हांगा कवी वेगवेगळी उदारणा दिवन सांगता . 

मनीस हो हे धतरेर जियेता . मनशान आपूण जावन आपली निर्मिती हे 
धरिर मागूक ना तर ती गजाल सैमाची देण . सैमाचो वांटो . सैमान निर्मिल्ल्या ह्या 
घटकाक संरक्षण मेळचें देखून सैमानूच आपली अशी वेवस्ता केल्ली आसा . ती 
समजून घेवन मनशान आपली राखण करची देखून ताका मेंदू ही गजाल सैमानूच 
दिल्ली आसा . पूण मनीस हो आपल्याकूच श्रेश्ठ मानून सैमांतल्यो सगळ्यो गजाली 
आपणे रचल्यात असो समज करून घेता . पूण ती समजूत चुकीची आसता . हेच 
चुकीक लागून मनीस आपलें लुकसाण करून घेता . जर मनशान आपूण होच 
सगळ्यांपरस श्रेश्ठ म्हणपाची करून घेतिल्ली समजूत जर पयस केली आनी 
आपूण ह्या सैमाचो घटक अशें मानून सैमाचे चाली प्रमाण वागूक लागलो जाल्यार 
ताका कसलोच त्रास जावपाचो ना हे सत्य कवी सांगूक सोदता . पूण मनीस तशें 
करिना . सगळ्यो गजाली ताचेचकडेन आसतना तो आलायत्या गजालीं फाटल्यान 
लागून आपली खुशालकाय , शांतीकाय होगडावन बसता . तें सांगपाखातीर कवीन 
हांगा सैमांतल्यो वा दिसपट्ट्या घडणुकांतल्यो वेगवेगळ्यो गज़ाली सांगल्यात . 

शेताची राखण करपा खातीर शेताचे मेरेर शेतकार आसता . ताणें खरें 
म्हळ्यार जागरूक रावन शेताची राखण करूंक जाय . पूण ताणेच जर मेरेर झेमूंक 
सुरवात केली जाल्यार तें शेत आनी तातुंतलें पीक गोरवां खावन उडयतात . ही 
घडणूक मनीस दिसपट्टो उदारणा सयत पळयता . पूण ताची देख मात घेना . ही 
कुरू मनशान समजून घेतली जाल्यार तो आपले जिणेंत सदांच जागरूक रावंक 
शकता आनी आपले जिणेंतलें सूख कोणूच व्हरूंक शकना हाची खबरदारी 


घेवंक पावता . 


दाँत नुस्ते पेवता . ताणीं पेवता आसतना उदकांतली खावड खावन 
आपली जीण सारप हे आसताच . पूण पेंवतना काय नुस्ती घाळ रावतात . कश्ट 
काडिनासतना आयतें मेळटा तें खावंक पळयतात . तांचेच खातीर हांयस लावन 
काय जाण गरयतात . गरोवप आनी नुस्त्याक फारावप हो सैमांतल्या दुसऱ्या 
घटकाचो नेम . जण एकलो आपलें आपलें काम करताच . आनी हो असलो 
प्रकार चलता म्हणपाचें सैम लिपोवन दवरना . पूण जो कोण ते समजून घेना तो 

. मनशान ही 

जिदक्पाचो 
समजून ताची देख घेतली जाल्यार मनीस आपली जीण बरे तरेन घालोवंक शकता . 


कोंकणी 
२ रय 

हे सांगता आसतनाच मनीस हो कुरवो सोडून भलत्याच देवाक कसो फसता 
म्हणपाचेंय कवी सांगता . देव आसत तर तो ह्या कुरवांच्या रूपान आसा . 
देवळांतल्यो मुो म्हळ्यार देव न्हय . तो देव म्हळ्यार हायस . गरी घालून बशिल्ल्या 
गुरवांचें तें हायस . मनशाक भाळोवपा खातीर , फटोवपाखातीर केल्ली ती तजवीज . 
मनीस सैमरूपी देवाक , खऱ्या देख दिवपी कुरवांक समजून घेवपा बदला ह्या 
अडेच्या गजालींक चड म्हत्व दिवन स्वताचंच लुकसाण करून घेवप्यांक हांगा 
शेडायता . कुरवांच्या रूपान देवान मनशाक सगळी देख दिल्ली आसता . पूण 
कस्तूरमेरू जशें आपले बोंबलेंत कस्तूरी आसून लेगीत ती सोदपा खातीर 
जळामळाक धांवता आनी आपलो जीव होगडायता तसोच मनीस ह्यो कुरवो 
समजून घेना आसतना भलत्याच गजालीं फाटल्यान धावून आपलो जीव 
होगडायता . 

ल्हानशेच हे कवितेत अचूक उदारणा सयत मनशाच्या जिविताचें 
तत्वगिन्यान , अध्यात्मीक तत्वगिन्यान बाकीबाबांन अत्यंत सोपेपणी सांगिल्लें 


आसा . 


' पणटी ' हीय एक अशीच कविता . अंतरात्म्याक पणटेची उपमा दिवन , 
हीच पणटी मनशाक कशी वाट दाखयता म्हणपाचें हांगा सांगलां . देव ही कल्पना 
मनशाक आपल्या चित्तशुद्धीकरणा खातीर , मनशांतिकाये खातीर केल्ली आसा . 
पूण देव सोदपांत कांयच अर्थ नासता . मूर्तिच्या रूपांत तो नासता . स्वर्ग -- नर्क ही 
कल्पना फट . देव वसता तो दर एकल्याच्या काळजांत . मनीस जेन्ना जिविताच्या 
काळखांत अडचता तेन्ना होच देव पणटी कसो ताका उजवाड दाखयता , ही 
पणटी जागोवप , सांबाळप म्हत्वाची आसा . मनशाक शेवट मेरेन होच अंतरात्मो 
उजू देख दिता . ताच्याच भरवंशाचेर चलत जाल्यार मनशाक जैत मेळटा . 

बाकीबाबांच्यो कविता शांत , विचार करूंक लावपी . आत्मसंशोधन 
करूंक लावपी , अंतर्मुख करून उडोवपी , जिणेचो सार्थ अर्थ सांगून मनाक थाकाय 
दिवपी जावन आशिल्ल्यान अध्यात्माकडेन संबंद आशिल्ल्या अणभवाची 
आगळीच अभिव्यक्ती करता . 

बाकीबाबांच्या तुज्याबगर ' , ' आत्मो आनी परमात्मो ' , केन्ना केन्ना ' , 
' सूख ' , ' येतना तुवे हाडलें कितें ? ' ' दीस अशें येवचें आसात ' . ' एकटूक्यान ' , 
' दुख्ख कोणा चुकना ' , ' तुजी गोडी लाय ' , ' जग हे जगम ' , ' निळे सवणे ' , ह्या 

सारक्यो कितल्यो तरी कविता अध्यात्मवादाची नादमय , गेय भाववृत्ती घेवन 
येता . 

बाकीबाबांच्या ह्या निवडक कवितांच्या आदारान तांचो अध्यात्मवाद 
सोदप म्हळ्यार पिशेपणां हाचे भान म्हजे सारख्या खूबशा जाणांक आसा . देखूनच 
जाणी जाणीं बाकीबाबांच्या काव्याचेर समिक्षा बरयल्या ताणी बाकीबाबांच्या 
अध्यात्मीक विचारांचेर व्हडलीशी चर्चा करूंक ना . कोणे तांका निसर्ग कवी , 
कोणें प्रेमकवी तर कोणें आनी कसलो कवी म्हणून तांची वळख दिल्या . पूण 
तांच्यो प्रेमकविता जावं , निसर्ग कविता जावं वा तरल भावतत्व आशिल्ल्यो 
कविता जावं . प्रत्येक कवितेत तांचो अध्यात्मवाद आसाच . तांचो निसर्ग 
अध्यात्मीक , तांचे प्रेमतत्व अध्यात्मीक . आपले कवितेंतलो आशय आनी विशय 
ताणी अध्यात्मीक उंचायेर पावयिल्लो आसा . तांचो अध्यात्मवाद हो एक खास 
संशोधनाचो विशय . ल्हानशा लेखान तो असो उकतो जावपाचो ना . बाकीबाबांचे 
समग्र कवितेचेर खोलायेन अभ्यास करपी संशोधकांक तांचे खंयचेय कवितेत 
अध्यात्म दिसतलेच कारण बाकीबाबांची घडणूच अध्यात्मीक वातावरणांत 
जाल्ली आसा . तांचे व्यक्तित्वच अध्यात्मीक ! 

बाकीबाबांचे कवितेतली 

सामाजीक जाणविकाय 


बाकीबाबांचे साहित्य आनी तांचो गोंयावेलो मोग ह्यो दोनूय गजाली 
वेगळ्यो काडूंक नज . तांच्या मराठी काव्यांतल्यान ते ' माझ्या गोव्याच्या भूमीत 
गड्या नारळ मधाचे / कड्याकपारी मधून घट फुटती दुधाचे- / माझ्या गोव्याच्या 
भूमीत येते चांदणे माहेरा- ' म्हणत आपलो गोंयचेवेलो मोग उक्तायतात तसोच 
' सात लाख गोंयकार आमी युग नवें फुलयतले ' वा ' गोंय आमचें मूळपिठ ' म्हणत 
कोंकणी काव्यांतल्यान गोंयचो मोग , गोंयचे विशींची आपली लागणूक ते उक्ते 
करतात . मराठी कवितेंतल्यान गोंयचे निसर्गवर्णन ताणी जशें नकसूदपणान केला 
आनी आपलो गोंयावेलो मोग उक्तो केला तसो अलीप्त मोग मात तांचे कोंकणी 
कवितेंत दिसना . कोंकणी कवितेतल्यान बाकीबाब गोंयच्या सैमा वांगडाच , 
गोंयच्या समाजाभितर भरसून वतात . गोंयकारांच्या समस्यांक आपल्यो समस्या 
मानतात . गोंयच्या लोकांचे प्रस्न आपले प्रस्न मानतात . निखटे सैमाचे , सुंदरायेचें 
वर्णन करीत बसनासतना , आपली गोंयाविशींची लागणूक कितें ही जाणविकाय 
दवरून समाजाची दुख्खां होलमून घेता . त्या दुख्खांक , गोंयकारांचे 
जापसालदारकेक उतरांनी तोंड फोडटा . गोंयकारांनी अशें करूंक जाय असो 
सल्लो दिवपा बदला ‘ आमी गोंयकार , आमीच ह्या गोंयचे नवें युग फुलयतले ' 
अशें हड्डे मुखार काडून बाकीबाब सांगतात . 

गोंयचे प्रस्न , गोंयची दुख्खां , गोंयची समाजजीण पुरायेन आनी खोलायेन 
जाणा जावन घेतिल्ल्यानूच बाकीबाबांच्या सामाजीक जाणविकायेन भरिल्ल्या 
कोंकणी कवितांक एक जिवंत रूप गावलां . 

गोंयकार जो मेरेन गोंयाभायर वचना तो मेरेन त्या गोंयकाराक गोंय 
म्हळ्यार कितें ? गोंयचो मनीस म्हळ्यार कितें ? हाची सारकी वळख जायना . 
एकदां तो गोंय सोडून भायर गेलो तेन्नाच ताका गोंयची सारकी वळख जाता . 
गोंयचो मनीस आनी गोंयचें सैम हांच्या मोगान तो खासावीस जाता . बाकीबाब 
गोंया भायर राविल्ल्यानूच गोंयचे प्रेम तांकां होलमलें . गोंयचो समाज तांकां 
कळळो . गोंयची सैम सुंदराय , माड - माडयो तांचेकडेन उलोवंक पावल्यो . 

गोंयचेर उप्पाट मोग करपी मनशाक जेन्ना विरह सोसचो पडटा तेन्ना तो 
मनीस जर कवी मनाचो आसलो जाल्यार मागीर विचारूंकच नाका . बाकीबाबांक 
गोंय सोडून सतत वनवास भोगचो पडला . ह्या वनवासी जिविताचो परिणाम 
म्हूण बाकीबाबांचो जीव गोंयांखातीर तडफडूंक लागलो . गोंयची स्वतंत्रताय , 
कोंकणी भास , गोंयचे सुटके उपरांत गोंयचें स्वतंत्र अस्तीत्व तिगोवन दवरप , 
स्वतंत्र गोंयची जाल्ली अवतिकाय हाका लागून तांचे मन सामकें व्यथीत जावन 
गेलें आनी हातुंतल्यानूच तांच्या काव्याचेर गोंयचो सामाजीक , राजकीय , 
आर्थिक , सांस्कृतीक प्रभाव पडत गेलो . गोंयची सामाजीक जीण तांच्या 
काव्यांतल्यान उलोवंक लागली.गा 

कवी हो केन्नाच भौसा पासून वेगळो रावंक शकना . कवीक स्फूर्त मेळटा 
ती सामाजीक जिवितांतल्यान . भौसाचे पडसाद सदांच कविच्या काळजाचेर 
उमटतात . म्हणुनच व्हिक्टर ह्युगो सारको कवी म्हणटा कवी हो सदांच भौसाची 
उतरां संगीतमय रितीन काळजांतल्यान उलयता . जाचेर भौसाचो प्रभाव पडना 
तो कवी न्हयच . ताच्या काव्यांत प्राण नासता . तें काव्य चड काळ तिगना . ' 
बाकीबाबांच्या काळजाचेर गोंयच्या समाजाचो प्रभाव पडलो आनी तेच पडसाद 
बाकीबाबांच्या गीतांतल्यान भायर सल्ले . 

घरचो प्रपंच चलोवपाखातीर मनशाक नोकरी जावं हेर कसलीय वेवस्ता 
ही करचीच पडटा . मागीर तो कवी आसूं वा हेर कोणूय . बाकीबाबान ते खातीर 
शिक्षकाची नोकरी धल्ली . १ ९ ४६ वर्साच्या १५ तारकेक तांचे सरकारी नोकरेची 
पांच वर्सी सोपलीं आनी कायम स्वरूपाची नोकरी जाली . तेन्नाच १८ जुनाक 
डॉ . राममनोहर लोहियांनी गोंयच्या स्वातंत्र्याचे चळवळीची नांदी केली . तो दीस 
मंगळार आशिल्लो . नोकरी कायम जावन दोनूच दीस जाल्ले . बाकीबाब ती 
नोकरी सोडून हे चळवळीत पडले . भुरगीं आतां सुखान चार घास खातली . 

संवसाराची आस्थिरताय सोंपली म्हण खुशालभरीत जाल्ले बाकीबाब एका 
खिणांत ती नोकरी सोडून भायर सरतात आनी सुटके चळवळींत घालून घेतात . 
हाचेवेल्यान आपल्या घरच्या सुखा परस गोंयचें सूख , गोंयची स्वतंत्रताय कितली 
म्हत्वाची आशिल्ली हे कळटा . चळवळींत वांटो घेवपाचो तांचो विचार 
खिणयाळो नाशिल्लो . ती ओढ तांच्या मनांत पयलीं पासून आशिल्ली . ते वाट 
पळयताले ते योग्य संधीची . मंगळारा डॉ . लोहियांनी उलो माल्लो आनी ते 
सगळे सोडून तांचे वांगडा गेले . तांच्या मनांत स्वतंत्रतायेचो पेटिल्लो उजो 
काव्यांतल्यान भायर ओतपाक लागलो . 


पवित्र हो मंगळार । आयचो पवित्र हो मंगळार 
आज गाजतलो धेक शिंवाचो हांगाच ह्या म्हुर्तार 
दुधसागरच्या दोंग्रा ! दर्या ! उबारून हात 
लाख जिबांनी सबा सबांनी दिया दिया साथ 
आनि सत्रिंच्या उठा शिळानो लाया लाल तिळे 
या वाऱ्यांनो फुलया आमच्या काळजांतले अिंगळे 
कुळ देवतांनो ल्हंवेल्हवेतल्यान करा बेगी संचार 
पवित्र हो मंगळार 


खरे म्हळ्यार १५ जूनाक तांची नोकरी कायम जाल्ली आनी तो दीस 
तांच्या खुशालकायेचो दीस आशिल्लो . त्याच दिसा तांचें मन खोसयेन गावंक 
जाय आशिल्लें . ताणी पवित्र हो शेनवार म्हणत गावपाचें . पूण ती गजाल तांची 
व्यक्तिगत आशिल्ली . त्या खोसयेपरस गोंय सुटके चळवळीची खुशालकाय 
चड आशिल्ली . त्याखातीर आख्खो भौस उचंबळून आयिल्लो . ह्या भौसाक 
आनीक पेटोवन घालपाचे काम खऱ्या क्रांतिकारी कविचें , सामाजीक जाणविकाय 
दवरून जियेवपी कविचें आसता . हीच गजाल आमकां पवित्र मंगळार हे 
कवितेतल्यान दिश्टी पडटा . 


वळी बरैल्यो ह्यो ज्यो तांची सुकचे पैलिं शाय 
भरून दोळे हांवें पळेली उसळलेली ल्हाय 

धन्य लोहिया , धन्य भूय ही , धन्य तिचे पूत 
धन्य तांगेलो त्याग पळेल्ली दोळ्यांतली जोत 
धन्य हांवय बी बरैलेल्याचो जियेवन साक्षात्कार 
पवित्र हो मंगळार 


वसंत येवपाचो आसता हाची सुलूस पयलीं कोगळेक लागता आनी 
वसंताक सुरवात जावंचे पयलींच ती गावंक लागता अशें म्हणटात . तशेंच 
समाजांत जो बदल जावपाचो आसता ताची सुलूस पयलीं कवीक लागता आनी 
तो कवितेतल्यान गावंक लागता . वसंत आनी कोगूळ जशी एकमेकांक पूरक 
आसतात तशेंच कवी आनी समाजांतलो बदल एकमेकांक पूरक आसता . कोगूळ 
गायता म्हणून जसो वसंत येना तर तो येवपाचोच आसता . तसोच कवी काव्य 
करता देखून सामाजीक बदल जायना तर तो जावपाचोच आसता अशें जरी 
मानलें तरी कोगूळेक एक आंतरीक शक्त आसता फुडार पारखुपाची तशीच ती 
कवीकय आसता . मागीर कविचे हे काव्य त्या वसंताक फुलार हाडपाखातीर 
आदार जाता . 

सासाय पुस्तकाचे प्रस्तावनेत लोककवी मनोहरराय सरदेसाय म्हणटात 
-इतिहासी तुफानी दिसाचो दिस्टावो कवीक आदींच जाल्लो . कवीक फुडल्या 
क्रांतीची सुलूस आदींच लागता ती अशी . बाकीबाबांच्यो ह्यो वयल्यो कवितेच्यो 
ओळी वाचीत जाल्यार तें खरें दिसता . मागीर एक प्रस्न उप्रासता तो हो की कवी 
फक्त वसंताची वाट पळयत रावलो ? खासा वसंत जावपाची ताची तांक 
नाशिल्ली ? लोहियांची वाट पळयत बाकीबाब कशे रावले ? खासा आपुणूच 
लोहिया कित्याक जाले नांत ? हाची जाप एकूच आसूं येता की भौसांमदलो हो 
क्रांतीचो दग कवीक जाणवल्लो . ह्या दगदगपी उज्याक वाट करून दिवपी कोण 
तरी एक निमित्त जाय आसता . तें निमित्त लोहिया थाल्ले . शक्तिशाली बॉम्ब 
फोडपीय शक्तिशाली मनीस जाय पडटा . हो शक्तिशाली मनीस येतलो आनी 
गोंयच्या क्रांतिकारी लोकांचो शक्तिशाली बॉम्ब फुट्टलो ह्या एकंदर वातावरणाक 
लागून ताची सुलूस लागिल्ल्यानूच बाकीबाब बरोवन गेले ... 


धन्य हांवय बी बरैलेल्याचो जियेवन साक्षात्कार 

' दोतोर बोस , दोतोर बोस ' , हीय एक बाकीबाबांची कविता समाजाचे 
पडसाद उठिल्ली . ती लोकांनी उखलून धल्ली . जाण्ट्या नेण्ट्याच्या ओंठार ती 
खेळूक लागली . खंयचीय गजाल जी भौसाच्या मनांत आसता आनी तीच गजाल 
खंयच्याय कवीन जर आपल्या उतरांनी सांगली जाल्यार भौसाक ती चड लागींची 
दिसता . आपल्या मनांतलेंच हो उलयलो म्हूण ते कवितेक ते मंत्र कशे 
आपणायतात . दोतोर बोस , दोतोर बोस , हे समाजाचे उत्फर्के बाकीबाबांच्या 

" 
तोंडांतल्यान भायर सल्ले . 

डॉ . लोहीयांच्या रूपान गोंयकारांक मुक्तीचो मंत्र मेळ्ळो . गोंयच्या 
मुक्तीचे वारे व्हावंक लागले . सगळो भय विसरून गोंयकार ह्या मुक्तियागांत 
वांटेकार जावंक लागले . त्या पयलीं गोंयकार स्वतंत्रताये खातीर कसो आशेला 
हे बाकीबाबांक भावता . लोहियान गोंयकारांक दिल्लो मंत्र गोंयकारांच्या मनां 
भितर अंदला म्हणपाचे ते जाणा आशिल्ले . तेच खातीर नवें युग ' हे कवितेतल्यान 
हो गोंयकार नव्या युगाची वाट पळयता म्हणपाचे कळून येता . तर तो वाट 
पळयनाशिल्लो जाल्यार ती पळोवंची आसता हाची जाणविकाय हे कवितेतल्यान 
गोंयकारांक जेरूल जावपाची . 

' नवें युग ' हे कवितेत बाकीबाबान त्या काळची सामाजीक परिस्थिती 
सामकी जिवी तटतटीत करून रंगयल्या . तातूंत त्या काळचे गोंयकारांचे हावेस 
आनी फुडाराची भांगरा सपनां आमकां पळोवंक मेळटात . आज जरी आमी 
पारतंत्र्यांत आसात तरी फाल्यां थंय स्वतंत्रताय येतलीच म्हणपाचो गोंयकारांचो 
आशावाद ताणी उकतो केला . जो आयज फळाक आयिल्लो आसा . 

' ध्वजाची जागवण ' हे कवितेतूय बी परक्यांच्या शेकातळा कश्टतलो 
भौस आमचे मुखार येता . 

गोंयकार हो पयलीं पासून ताकदीचो . माड - माडयांवरी . पूण तो चारशीं 
वर्सी परकी सत्तेखाला उरिल्ल्यान दैना जावन गेल्लो आसा . पयलीं हे भुयेर दुदा - धंया 
न्हयो व्हांवताल्यो . थंय एक वेगळी संस्कृताय आयली . फिरंगी संस्कृताय , सोऱ्या 
मासाची . हे सगळे घडणुकेक लागून खूबशे गोंयकार गोंयाभायरे जाले . त्या 
लोकांचो हावेस आसलो की हे भुयेर भारताचो ध्वज येवंचो . ते खातीर हे गोंयाभायरे 
जाल्ले गोंयकार वावुरताले . हो ध्वज गोंयांत येवंचो , गोंयाक सुटका लाबची 

देखून गोंयकार आपलो प्राण लेगीत दिवंक तयार आशिल्लो . तांचे ते उत्फर्के 
सांगतना कवी सांगता 


अंत आतां पळौं नाका मार रे बेगी दांग 
ते खातीर उखलासाक प्राणय जाल्यार माग 
जाग रे बेगी जाग 


गोयचे सुटके खातीर गोंयकार कशे तयार जाल्यात , तांची निर्शेणी कशी 
सोंपली हांचे वर्णन बाकी बाब ' सोंपली रात ' हे कवितेत करतात . 

पुर्तुगेज सरकार गोंयकारांचेर शस्त्रांच्या बळार शेक चलयताले . ह्या 
दडपणाक लागून गोंयकार आपले उमाळे दामून दवरून भितल्ले भितर घुसमटताले . 
अन्याय सोंसताले . पूण हो काळ सारो तेंप उरना . मनीस हो केन्ना ना केन्ना पेटून 
उठ्ठाच . कितलीय बळीश्ट शक्त जावं ती ह्या अन्यायाविरूद्ध पेटून उठपाच्या 
हावेसामुखार तग धरून रावंक शकना . भारतीय संस्कृताय आनी इतिहास हाका 


गवाय आसा . 


मातले जरि लक्ष बळी 
खिणांत वेतले रसातळी 
तीन पावलां भितर जातले ना नपच्छात 


हो आमचो इतिहास 


पातकांचे भल्ले घडे 
घालया पितरांक वडे 
घालतलो रे कृष्ण आतां सुदर्शना हात 


असली परिस्थिती , अशी पाळी समाजांत येताच . 

घडे भल्ले म्हणटकच वडे मेळटात ही म्हणणी हाचेवेल्यान आयल्या . 
पुर्तुगेजांनी जो अत्याचार चलयल्लो ताचे घडे भरिल्ले आनी तांकां ना नपच्छात 

करूंक गोंयचो पूत बळी , कृष्ण , परशुराम हांचे रूपान तयार जावंक लागिल्लो . 
तांची गुलामपणाची रात सोंपून एकवटाची फांतोड येवंक लागिल्ली . 

बाकीबाबांचो पयलो कोंकणी कविता संग्रह गोंयचे सुटके पयलीं एक 
वर्स आसतना म्हळ्यार १ ९ ६० त आयलो . गोंय अजून परक्यांच्या शेकातळा 
आसा . गोंय हे आतां मुक्त जावंक जाय . तें मुक्त जावंचे हो हावेस दरेका 
गोंयकाराच्या मनांत आसा , भौसाचे हेच उमाळे , गोंयच्या रासवळ जिणेचे पडसाद 
बाकीबाबांच्या ह्याच ‘ पायजणां ' कविता संग्रहांतल्या कवितेंतल्यान दिश्टी 
पडटात . गोंयच्या गुलामपणाची खंत तांच्या मनाक तोपत आसा . पुराय 
गोंयकारांचेच हे उमाळे . 

गोंय १ ९ ६१ त मुक्त जालें . गोंयचेर भारताचो ध्वज लागलो . 
बाकीबाबांचे नवें युग ' आयलें अशें कोणाकूय दिसपाचें . पूण ‘ सात लाख 
गोंयकार आमी युग नवें फुलयतले ' असो आशावाद घेवन भौसाच्या गळ्यान 
गावपी ह्या कवीक गोंय मुक्तताये उपरांत आपणे येवजिल्लें तें युग आयलां अशें 
दिसलेंना . जे स्वातंत्र्य म्हणटाले तें हेंच काय ? जाणीं ज्या स्वतंत्रताये खातीर 
आपली जीण झरयली , घरा - दाराची होळी केली आनी परकी सत्तेक धांवडावन 
घालून जें नवें युग हाडलें तें युग अशेंच आसता काय ? हो प्रस्न गोंय मुक्त जाल्या 
उपरांत काय दिसांनीच कवीक पडलो . 

गोंयाक राजकीय स्वातंत्र्य मेळ्ळे . सत्ता बदल्ली . परकी बावटो वचून 
देशी बावटो आयलो . पूण परिस्थिती बदल्ली ना . भायले पातशाय गेले आनी 
भितल्ले सुलतान गोंयचेर राज्य करूंक लागले . जे भायल्या पातशाय वांगडा 
गोंय काबार करूंक उठिल्ले तेच एका रातयां आपल्यो तोपयो बदलून भारतीय 
जाले . सत्ता भोगूक लागले . हे आपले आशिल्ले पूण तांची नीत भायल्यांचीच 
आशिल्ली . हे सगळे पळोवन कवी खंती जावन आपले वितराग उक्तावंक लागले . 


प्राणाक क्षय बुध्दीक भंय फाल्यांक जंय कालचीच वंय 
आयलां थंय स्वातंत्र्य तें स्वातंत्र्य न्हय , स्वातंत्र्य न्हय . 


जाणी गोंयचें सदांच वायट चितले , जे पुर्तुगेजांची मखलाशी करूंकच 
वावुल्ले तेच मुक्त गोंयांत सन्मानीत जाले , जांचो सभाव पाडसावेल्या 

कुवाळ्यावरी रंग बदलपी आसा तेच प्रजेचे म्हुणयारी जाल्ले पळोवन हे आयला 
तें स्वातंत्र्य काय कितें असो दुबाव येवपा वांगडाच तें स्वातंत्र्य न्हय अशें हड्डे 
मुखार काडून स्पश्टपणान सांगपाचे धाडस ह्या म्हाकवीन केले . स्वातंत्र्य न्हय 
स्वातंत्र्य न्हय ' हे कवितेत बाकीबाबान स्वतंत्र गोंयचें जें वर्णन केला तें आयज 
चार दशकां उपरांत लेगीत आमकां तेंच पळोवंक मेळटा . गोंयची मुक्त जनता तें 
वातावरण आयज लेगीत अणभवतात . 

गोंय हे वेगवेगळ्या स्थित्यंतरांतल्यान वचत आशिल्लें . पयली गजाल 
म्हळ्यार गोंय गुलामपणांतल्यान मुक्त जावप . गोंयांत हे स्थित्यंतर आयलें आनी 
गोंयकारांचे मुक्ततायेचे आंवडे पुराय जाता थंयच आसात , दुसरें सामाजीक 
स्थित्यंतर जावपाचो प्रसंग गोंयचेर आयलो . गोंयचेवेली पुर्तुगेज सत्ता गेली आनी 
ताचे धनीपण गोंयकारांकडेन आसचे काय महाराष्ट्राकडेन आसचे हो प्रस्न 
उप्रासलो . खरे म्हळ्यार ह्या वेळार बाकीबाब पुरायेन महाराष्ट्राचे जाल्ले . 
महाराष्ट्रांतले एक नामनेचे मराठी कवी म्हण तांची नामना जाल्ली . अशे वेळार 
आनी कोणय आशिल्लो जाल्यार आपल्याचेर मराठी आनी महाराष्ट्र हांचे उपकार 
आसात म्हण मराठीचो पाखो घेवपाचो . गोंयचे महाराष्ट्रांत विलिनीकरण जावंचें 
देखून आपली पुराय शक्त वापरपाचो . पूण बाकीबाब म्हळ्यार निखटे कवनां 
घडोवपी कवनी नाशिल्ले . कल्पनेतल्यान कवनां घडोवप आनी ताळयो घेवप 
ह्या कवींमदले बाकीबाब नाशिल्ले . कोंकणी आनी गोंय हाची शक्त तांका खबर 
आशिल्ली . गोंयकारांचो फुडार कित्यांत आसा हाची पुराय जाणविकाय तांका 
आशिल्ली . निखटे भावनेच्या भारार नाका जाल्ली पिशेपणां करून आपूण जावन 
गोंयकारांनी आपल्या घराच्यो वणटी खणच्यो न्हय ह्या मताचे ते आशिल्ले . 
फुडार पारखुपी कवी आशिल्ल्यानूच गोंयकारांचे विचार तांका होलमले . गोंयचो 
फुडार तांच्या उतरांनी भायर सरूंक लागलो . 

गोंयचें महाराष्ट्रांत विलिनीकरण जावप म्हळ्यार गोंयचे अस्तीत्व 
संवसाराच्या नकाशावेल्यान ना जावप . हें अस्तीत्व तिगयतलो जाल्यार ओपिनियन 
पोल विलिनीकरणाविरूद्ध वचूंक जाय म्हणपाचें तांकां पटलें . हो गोंयकारांचो 
जिवनमरणाचो प्रस्न म्हणपाचें तांकां होलमलें . हेच खातीर विलिनीकरणा आड 
ते उबे रावले . बेभान जावन गावंक लागले . 

जागी जाल्या गोंयची सासाय 
येतलो भार , येतलो भार 
धोल ताशे बडय बडय 
मार शेंसार , मार शेंसार 


म्हणत कवी गोंयकारांचेर भार हाडपाक मुखार सल्ले . हो भार मुळांत 
गोंयकारां भितर आशिल्लो . पूण रथ नाचयता आसतना तरंग झोमून घेवपाखातीर 
धोल ताशे नेटानेटार बडोवंचे पडटात . हांगा होच भार पेटोवन घालपा खातीर 
जिवाच्या आकांतान गोंयकारांक कोमार काडपाची गरज आशिल्ली . 

गोंयचे महाराष्ट्रांत विलिनीकरण जावंचें न्हय म्हूण जशे गोंयकार पोट 
तिडकेन वावुरताले तशेच तें जावंचें देखून काय पिशे गोंयकार वावुरताले . आपूण 
कितें करता हे तांका खबर नाशिल्लें . समाजांतल्या असल्या घटकां पासून कवी 
कसो पयस रावतलो ? ह्या चुकिल्ल्या भावांक जाग हाडूंक कवी तांकांय आपल्या 
उतरांचो मार दिता . 

' घरची पिशी ' म्हणत तांका भायर साकून आयिल्ल्या भुतांची वळख 
करता . गोंयांत हीं भायलीं भुतां येवन म्हळ्यार विलिनीकरणवादी येवन गोंयकारांक 
नाडपाक सोदतात , पिशे करपाक सोदतात हाची जाणविकाय दिवन शादूर करपाक 
सोदता . गोंय मेकळे जातकच गोंयचे उदरगतीक सगळे गोंयकार एक जावन , 
सगळे भेदभाव विसरून , जात पात विसरून हात लायतले असो समज केल्ल्या 
कवीक जेन्ना घरचे भेदी ' दोळ्यांमुखार दिसतात तेन्ना पोटतिडकेन , किंवाट्यान 
कवी म्हणटा . 


' नाख आमी पावणेर काडलां 
घालात तुमी लांस 
म्हणशात तुमी तीच आमी 
म्हणूं आमची भास 


इतलीं वर्सा गुलामपणांत जियेवपी , ह्या नाख पावणेर काडपी काय 
गोंयकारांक मेकळेपणाचे जोखमे परस बंदपास बरे दिसतात देखून कवी खंती 

जाता . तांका शिटकायता 


घांटार सावन आयला जोगी 

घेवन भगवी घुडी 
घराक चुड लावन सोदता 
ओडूंक आपली विडी 


घांटार सावन आयला जोगी 
वण्टी खणुक सांगता 
सावधान भावा देवाऱ्यांतलो 
साळिग्राम मागता 


अशें गायत तांच्या धनिपणाची याद करता 


बांग घालित लागला उठुक 
कबरितलो पीर 


अशें म्हणत ओपिनियन पोल जिखतलो जाल्यार दोन पानांक मत दिवंक 
जाय हाची जाणविकाय गोंयच्या भौसाक जाल्या हे दाखोवंक कवी मुखार म्हणटा 


कुदुक लागला गांवचो मुळी 
वाजूंक लागल्या घांट 
दिसता ताका पांचविचार 
मुंवळी पानां वांट 


ओपिनियन पोलाच्या वेळार जागृताय हाडपी ह्यो कविता आनी मागीर 
आयिल्ली सोळा तारीक . सोळा जानेर १ ९ ६७ दिसा ओपिनियन पोलाचो निर्णय 
थरपाचो आशिल्लो . मोठे उमळशिकेन ह्या दिसाची वाट गोंयकार पळयताले . 
काय गोंयकारांनी पिशेपणां करून चूड दाखोवन हो ओपिनियन पोलाचो म्हारू 

घरांत हाडिल्लो तेन्ना धार्मिक फूट गोंयकारांमदीं घालपाचो यत्न जाल्लो . जाणी 
घराक उजो लायिल्लो तांकां खबर नाशिल्लें की ह्या उज्यांत घर लासलें जाल्यार 
दोगांयचोय संवसार काबार जातलो . ' फूल ' हे चिन्ह विलिनीकरणवाद्यांचे 
आशिल्लें . त्या फुलाक खूब लोक भुलून गेल्ले . अशा लोकांक हे सोळा तारकेर 
' वेळार फुडार पळे ' हे कवितेतल्यान गोंयच्या ह्या चुकिल्ल्या भावांक फटवू नाकात 


म्हण सांगता 


सूर्य दितां , चंद्र दितां , म्हणत भायलिं म्होवीं 
रूंवरूंवती.गोंयांत आमच्या घालुंक आमकां दावी 
गोंयचें नांव पुसुक हाडल्या भवानिचो बुको 
शिवाजिचें घेवन नांव फळार वांटि सुको 


ह्या सारक्यो कविता आनी त्योय नादमय कोंकणीतल्यान रचून गोंयच्या 
समाजाक जाग हाडपाचे काम बाकीबाबांन केलें . 


मुयांक पसून फुटली पाखां 

सोरोप जाले जार 
शिळेन शिळा लागलि हालूं 
सांतेरेचेर भार 


ह्यो ओळी गोंयकारांमदीं आयिल्ली जागृताय तांच्या तोडांतल्यान 
उलयतना दिश्टी पडटा . गोंयचो एकान एक मनीस मागीर तो दुबळो आसूं वा 
सबळ आसूं गोंयची राखण करूंक कसो पेटून उठलो . आपले मदले धार्मिक भेद 
कुशीक सारून एक जावन ओपिनियन पोल जिखचे खातीर ते कशे एक जाले हे 
वर्णन फक्त बाकीबाबांचे कवितेत पळोवंक मेळटा . 


तुळस जाल्या आगटें आतां 
खुरीस जाला तीर 

सोळा तारकेक जागृत रावपाक आनी दोन पानांक मत दिल्यार तांचोय 
आनी आमच्या सगळ्यांचो फुडार सुगूर जातलो म्हणपाचें कवीन सांगला . 


आवय म्हजी तीच तुजी राख तिजो तिळो 
सादुर भावा फुलांत आसा लिपून काळो व्हिळो 
काचे पानान रूक्मिणीन देव जिखून घेतलो 
दोन पानां घाल्यार पोल आमच्या वाटेन जातलो . 


बाकीबाबांच्यो ह्यो सगळ्यो कविता पळोवंक प्रचारात्मक दिसतात . 
मुद्दाम पाडिल्लेवरी दिसतात तरी लेगीत तांका एक इतिहास आसा . त्या काळाची 
सामाजीक परिस्थिती तांच्या कवितांनी दिसून येता . समाजांतले पडसाद कवीच्या 
मनार उठिल्ल्यानूच असल्यो कविता घडूंक पावल्यो . गोंयचें गुलामपण , गोंयची 
मुक्तताय , गोंयचे विलिनीकरण , कोंकणी भाशेचो दुस्वास ह्यो सगळ्यो गजाली 
बाकीबाब खासा अणभवताले म्हणपाचे कळटा . 
र गोंयकार कविंच्या खूबश्या कवितांनी गोंयचो मोग दिसता . पूण 

गोंय 
सांबाळपाखातीर गोंयकारांक शादूर करप , तांका सतत उतरांचे काटे तोपून तांचे 
भितर जागृताय हाडप आनी समाजांतली ही स्थित्यंतरा आपल्या कवितेत उतरांनी 
बांदून दवरप हे काम बाकीबाबांन केल्लें आसा . तांचे कवितेत पुराय गोंयचो 
समाज , तांचो इतिहास , आनी ते वेळचो काळ बंदिस्त आसा . 


*** 

बाकीबाबांची 

मराठी काव्यसृश्ट 


बाकीबाबांचे मराठी कवितेकडेन म्हजो पयलो संबंद आयलो तो हांव 
मराठी शाळेत आठवेच्या वर्गात शिकतना . सवी यत्ते मेरेन आमचे कविता 
गीतांच्या रूपान गावपाचे वय सरिल्लें आनी सातवेक सावन कविता , कविता 
म्हूण शिकपाची पिराय सुरू जाल्ली . आमचे भाशा शिक्षक आमकां कविता , 
कविता म्हूण कितली शिकयतात , तिचे रसग्रहण आनी हेर सौंदर्यथळां हाची 
म्हायती कितली दितात हाची कल्पना म्हाका नाशिल्ली . कवितेचे होलमप हें 
परिक्षेत गूण मेळोवपा इतलेंच मर्यादीत आशिल्लें . तेन्ना कविता आवडपाचो 


प्रस्नूच नाशिल्लो . 


पाठ्यपुस्तकांतल्यो त्यो कविता आमी शिकताले तेन्ना पुस्तकांतले 
धडे , कविता हे बी जें कितें आसता ते सगळे कोणेतरी भायल्यानीच बरोवपाचे 
असो म्हजो तेन्ना समज आशिल्लो . कित्याक हे सगळं जें कितें अशिल्लें ते 
बरोवपी आमकां आपले दिसच नाशिल्ले . तांची नांवां परकी आशिल्ली , तांची 
उतरां आमकां उमगना तसलीं आशिल्ली . आनी परिक्षेत पास जावंक जाय , 

ते 
पासत तीं याद करूंक जाय म्हूण घोकमपट्टी करून आमी सगळे लक्षांत दवरताले . 
तातूंत आपलेपण अशें नाशिल्लेंच . जेन्ना आपलेपण नासता तेन्ना खंयचीच 
गजाल काळजांत सुवात घेना . 

त्या आदी आमी दामोदर अच्युत कारे हांची ‘ स्मरूनी गोमन्त भूमीस ' 
ही कविता आनी दा . अ . कारे हे गोंयचे कवी बी म्हणपाचें आयकल्लें . ' स्मरूनी 
गोमन्त भूमीस ' ही कविता सुर्वेक म्हज्या कानार पडिल्ली ती प्रार्थनेच्या स्वरूपांत . 

देखून ती प्रार्थना असोच कितें तरी म्हजो समज जाल्लो . कविता ह्यो मराठीनूच 
बरोवपाच्यो आसतात असोय म्हजो समज जाल्लो . 

आठवेच्या वर्गांत पावतकच ' माझा गांव ' ही बा.भ. बोरकर हांची 
कविता जेन्ना आमचे मुखार शिकोवणेक आयली तेन्ना पयलेच खेप आपलो , 
आमचो बोरकार म्हूण गोंयकार कोण तरी तांबे , मकार , बालकवी बी हांचे 
वरींच कविता बरयता आनी त्योय पुस्तकांत आसतात हे कळटकच म्हनें हड्डे 
फुलून आयलें आनी आमचो मनीस जेन्ना आसता ताचेर चड लक्ष वता , आनी 
तांचें कसलंय काम काळजांत घर करून रावता . तशेंच ' माझा गांव ' ही कविता 
बाई शिकयतना पयलेच खेप सारकी कळ्ळी . कविता शिकतयतना लक्ष दिवंक 
जाय म्हणपाचें तेन्नाच कळून आयलें . आनी ' माझा गांव ' कवितेतली सगळी 
उतरां ही आमची , म्हज्याच संवकळीची अशें शें कितें उमगल्ल्यान कवितेकडेन 
पळोवपाची म्हजी नदर बदल्ली . 

म्हाका पयलेच खेप कविता कळ्ळी अशें म्हणपाचे कारण म्हळ्यार 
' माझा गांव ' ही कविता शिकयतना म्हजे तकलेत तेच धर्तेची कविता शिजताली . 
कविता शिकोवन सोपली तरी हांव तेच घुवळेंत आशिल्लों आनी हांवेंय मागीर 
' माझी शाळा ' ही कविता बरोवन वर्गांत वाचून दाखयली . हेच घडणुकेवेल्यान 
म्हाका कविता समजुपाचो श्री गणेशा म्हजेभितर जालो अशें म्हळे जाल्यार 
अतिताय जावचीना . 

बाकीबाबांचे कवितेन प्रभावीत जावन म्हणा वो म्हज्या वांगडच्यांक 
प्रभावीत करूंक म्हणा , म्हजे कडल्यान एक कविता जाली ती मागीर खंय पडली 
ती म्हाका खबर ना . मॅट्रीक जावकूच जाय ह्या एकाच हावेसान हांव वावुरतालो 
पूण वाचना बगर जायनाशिल्लें . तातूंत कवितेचे वाचन म्हळ्यार फकत 
अभ्यासांतल्या कवितां पुरतें . एखाद्रो कविता संग्रह हाडून तो वाचपाचो आसता 
अजून म्हाका होलमूंक नाशिल्लें . 

मॅट्रीक जाली . कॉलेजीत पावलों . कविमनाचे मित्र मेळ्ळे . कांय कवीय 
मेळ्ळे . काव्याची गोडी समजूक लागली . प्रेमाची तरल अनुभूती स्पर्शेन वचूंक 
लागली . कविता म्हळ्यार कितें , कविता कशी वाचपाची आसता , कविता 
कशी समजून घेवपाची आसता , कविता कशी जपचाची आसता ही सगळी 

तासां एकएक करून उसवत वचूंक लागली . कवितेंत जगतां जगतां कविता 


जन्मूक लागली . 


अश्याच ह्या प्रवासांत मागीर मेळ्ळे बाकीबाब . कवी जेन्ना आत्र्या 
पयऱ्यान मेळटा तेन्ना निदान ताका बरे दिसचे म्हूण तांचें कितेंय तरी वाचूंक जाय 
आसता . म्हाका कवितेची गोडी लागिल्लीच . तातूंत ज्या कवीक लागशिल्ल्यान 
वळखतां ताच्यो कविता वाचपांत एक आगळी गोडी आसता . कविता वाचनू 
ताचेर निदान प्रश्न तरी विचारूंक मेळटात . 

साहित्याचो अभ्यासक आशिल्ल्यान आनी साहित्याकडेन ओड 
आशिल्ल्यान में कितें मेळटा ते फकत वाचपूच न्हय तर अभ्यासू नदरेन वाचप 
आनी तातुंतल्यान समजप हो एक जीवनाचो भागूच जावन गेलो . 

कॉलेजांतलें जिवीत म्हळ्यार एकवटेन प्रेम आनी दुसरे वटेन क्रांती . 
विवेकानंदाचें साहित्य , भगतसिंगाचे जीवन , चेराबंडाराजूचे काव्य अशें तरांतरांचे 
मिश्रण म्हज्या व्यक्तीमत्त्वांत भरसल्लें . तरी प्रेमाची अनुभूतीच चड खर थरताली . 
बाकीबाब तर काव्यांतल्यान प्रेम आनी सैम हाची उधळण आमच्या सारख्या 
तरनाट्यांचेर करीतूच आशिल्ले . तेच पासत तांच्या काव्याकडेन ओडप हे 
साहजिकच आशिल्लें . 

बाकीबाबान विपूल अशें काव्य रचलें . बाकीबाबांच्या काव्याचेर 
कितल्या तरी विद्वानानी भाश्य केला . काय जाणांनी भाश्य करतां करतां विद्वानाचे 
पंगतीक बसका घेतली . हांव तातूंत खंयच बसना . तरी लेगीत म्हजेय भितर एक 
कविता समजुपाची प्रक्रिया चलताली . म्हजेय मन कवितेकडेन उलयतालें . 

कविता जेन्ना कवीक स्फुरता तेन्ना ती एक वेगळी प्रक्रिया आसता . ती 
कविता वाचकाक होलमता तेन्ना तीय एक वेगळी प्रक्रिया आसता . हे समजप 
वेगवेगळ्या आयामानी चलता . 

बाकीबाब म्हाका मेळटालेच . जेन्ना व्यक्तीशा मेळटाले तेन्ना तांचें 
मेळप वेगळें आसताले आनी जेन्ना कवितेंतल्यान मेळटाले तेन्ना तेंच मेळप 
वेगळे आसतालें . कवितेंतल्यान म्हाका मेळिल्ले बाकीबाब एक प्रेमकवी 
आशिल्ले . एक सौंदर्यवादी आशिल्ले . निसर्गवादी आशिल्ले . म्हज्या सारख्याक 
घडपा खातीर हाचे परस आनी वेगळे कितें जाय आशिल्लें ? 

कॉलेजांतलें शिक्षण हे म्हज्या सारख्याक सरकारी नोकरेकडेन नदर 
लावन डिग्री घेवपा खातीर केन्नाच नाशिल्लें . कॉलेजांतलें शिक्षण हे घडपा 
खातीर आशिल्लें आनी त्या घडपाक आदार करतालें तें साहित्य . 

कॉलेज म्हळ्यार रोमँटिसिझमाचो स्त्रोत . रोमँटिसिझम खऱ्या अर्थान 
होलमता तो कॉलेज जीवनातूच . कवितेंतलो रोमँटिसिझम आमचे खातीर नवो 
नाशिल्लो . १८ व्या शेकड्याचो शेवट हो रोमँटिसिझमचो प्रारंभ मानताले . 
वर्डस्वर्थ , शेले , कीट्स , टेनिसन ह्या सारख्या कवीनी रोमँटिसिझम तेंगशेर व्हेलो . 
पूण हो रोमँटिसिझम पचोवपाची तांक म्हज्या सारख्या मराठी माध्यमांतल्यान 
मॅट्रीक मेरेन शिक्षण घेतिल्ल्याक पुरायेन कळपा सारकी नाशिल्ली . तेच पासत 
रोमँटिसिझम , सौंदर्यवाद जावन म्हजे मेरेन पावपाची गरज आशिल्ली . 

मराठींत केशवसुतांच्यो कविता आमी वाचताले . पूण ज्या 
रोमँटिसिझमाची तत्वां आमी समजून घेतिल्ली ती केशवसुतांचे कवितेंत आमकां 
सापडनाशिल्ली . फकत स्पर्शेन वताली . बाकीबाबांचेर जांचो प्रभाव पडला अशें 
त्या काळार जे कोण उलयताले तांचे आयकून आमी भा.रा. तांबे हांच्योय 
कविता पारायणा खातीर घेतिल्ल्यो . 

तांबेच्यो कविता मराठी कवितेतल्या रोमँटिसिझमांचें- सौंदर्यवादाचे 
मुळावण घालपी अशें जरी सगळ्यांनी मानून घेतिल्लें आनी तांबे हांकांच 
अर्विल्ल्या मराठी काव्यांतल्या सौंदर्यवादाचे जनक अशें जरी समिक्षकांचे मत 
जाल्लें तरी मराठी कवितेक खऱ्या अर्थान सौंदर्यवादाची बैठक दिली ती 
बाकीबाबांचे कवितेन . 


स्वर्ग नको सुरलोक नको मज लोभस हा इहलोक हवा 
तृप्ती नको मज मुक्ती नको पण येथिल हर्ष नि शोक हवा 


अशें म्हणत आयिल्ले बाकीबाब म्हज्या सारख्या तरनाट्यांक जीवनाचें 
सत्य सांगताले . ' रम्यता गती ही प्रेमाची ' म्हणपी तांबे सौंदर्यवादी कवी अशें 
भोवतेक लोक मानताले तरीजीवनाचो खरो अर्थ उसयत दाखोवपी बाकीबाबांच्यो 
कविता ह्यो खऱ्या अर्थान आमकां सत्त्याकडेन व्हरताले . बाकीबाबांचो सौंदर्यवाद 
फकत कल्पनेंतलो नाशिल्लो . तातूंत वास्तववाद आशिल्ल्यानूच ह्या 

सौंदर्यवादाकडेन म्हजे पिरायेचे तरनाटे तेन्ना आकर्शीत जाल्ले आनी अजूनय 
त्या सौंदर्यवादांत आमची मनां घोळटात . 

अशें जावपाचे कारण कितें ? 

बाकीबाब गोंयचे आद्य कवी सोयरोबा आनी पुर्तुगेज संस्कृतायेंतलो 
रोमँटिसिझम हांचें दायज घेवन , आपलें तारूं फकत मराठीच्याच न्हय तर पुराय 
संवसारातल्या म्हाल समदिरांत घेवन देविल्लो . हाकाच लागून बाकीबाबांचो 
सौंदर्यवाद हेर मराठी कवीं परस वेगळ्या धर्तेचो , सरस असो दिसूक पावलो . 
रोमँटिसिझमाच्या भक्तांक आपलो सो दिसूक पावलो . बाकीबाबांची कविता 
अशी अश्टांगानी फुलपाचे कारण म्हळ्यार बाकीबाब जीवन सुंदरपणान जियेले . 
जीवनाचो कोडू गोड अणभव घेत जीवन जगत रावले . तांच्या वाट्याक 
जीवनांतल्यो सगळ्या तरांच्यो भुमिका आयल्यो . कल्पनेच्या भवसागरांत विचरचे 
परस बाकीबाब संवसारांतल्या झंझाळांत वावुरले . आनी दरेक अणभवाक जोखून 
माखून ताचें काव्यथीक करून शारदेच्या मंदिरांत मांडीत गेले . 

पुर्तुगेज शाळेत प्राथमिक शिक्षक , स्वातंत्र्यसैनिक , वृत्तपत्रकार , 
आकाशवाणीचेर कार्यावळ अधिकारी , कोंकणी चळवळींतलो एक फोलेर अशी 
हीं तांची सगळी कामां अणभव संपन्न करपा सारकीच आशिल्ली . जी खंयच्याय 
समर्थ कवीच्या वाट्याक क्वचीत येतात . 

खंयच्याच कलाकाराक फुलपाखातीर ताच्या भुरगेपणाचो परिसर 
पोशक आसूंक जाय आसता . हेच वातावरण कलाकार म्हूण ताका घडयत 
आसता . बाकीबाबांचे पुराय भुरगेपण ह्याच वातावरणांत सल्लें . तांच्या भितल्ल्या 
कवी गुणांक पोसवण दीत रावलें , जे मराठी हेर कवींच्या वांट्याक केन्ना आयलें 
ना . बाकीबाबांच्या वांट्याक तें आयलें आनी ताचो बेसबरो उपेग बाकीबाबांन 
करून घेतलो . 

बाकीबाबांचो जल्म कुडचड्यार तांच्या आजोळाक जालो . ३० नोव्हेंबर 
१८१० हो तो दीस . बाकीबाबांचो गांव बोरये फोंड्या म्हालांत . बाकीबाबांच्या 
घराब्याचे आडनांव वर्दे . पूण हे कुटुंब बोरये गांवांत रावताले देखून बोरकार हेच 
एक आडनांव वर्दे मुखार लागलें आनी वर्दे बोरकार जालें . पूण बाकीबाबांन 
आपल्या नांवांमुखार वर्दे बोरकार हे आडनांव केन्नाच लायलेंना . फकत बोरकार 
ह्याच नांवान बाकीबाबांन आपली काव्यसृष्टी संवसारार व्हेली . ज्या बोरये गांवांत 

बाकीबाब ल्हानाचे व्हड जाले त्या बोरये गांवचें नांव बाकीबाबांन दिगंताक 
पावयलें . 

समान 
बोरये गांव सैमीक सुंदरायेन भरिल्लो . न्हंयचे देगेवयलीं ऐसपैस शेतां , 
सिद्धनाथ आनी हेर दोंगरांची माळ , पांचवीचार कुळागरां , देवळांचें धार्मिक 
वातावरण . 

ह्या असल्या परिसरांत जो कोण वाडटा ताचें भुरगेपण समृद्ध जाताच . 
तातूंत तो जर जल्मतांच कवितेचो वसो घेवन आयिल्लो आसत जाल्यार ताका 
घडयत वचपाचे काम हो परिसर आनी थंयचे वातावरण अदीक नेटान करीत 
आसता . 
मार्ण बाकीबाबांच्या घरांतलें वातावरणूय सोज्वळ . एक कल्पना करात , 
कल्पना इतलेच खातीर म्हणटां की हे वातावरण आतां केनाच खंयच दिसपाचें 
ना . आयज घरांत दोन भुरगीं आनी तांचो आवय- बापूय . नोकरे निमतान आवय 
बापूय चडांतचड वेळ घराभायर सारतात . भुरी एक तर ट्युशनाक नातर खंयच्या 
तरी वर्गाक . ताणी पळयला तें हें फास्ट लायफ . वेव्हारीक , गतीमान . तांका 
सांस्कृतीक गतीमान आयुश्याची कल्पना करून लेगीत कांयच उमगपाचें ना . 
कारण कल्पनेंतल्यान लेगीत हे चित्र रंगवप शक्य ना . 

व्हडलें चोवकेचें घर . घरांत आजी , चुलतो , चुलती , चुलत भावंडां , 
आवय - बापूय असो हो व्हडलो पसारो . सगळी एकमेकांकडेन मायेमोगान 
वागतात . घरांतली जाणटी मनशां भुपाळ्यो म्हणटात . स्तोत्रां म्हणटात . दरेक 
बायल मनीस काम करतना , वावुरतना तोंडांतल्यानूय कितें ना कितें गायत 
आसतात . 

सांजवेळार आमोरेचेर घरांतले दादले दिवलेच्या उजवाडांत 
' पांडवप्रताप ' , ' हरिविजय ' बी ग्रंथांचे पारायण करतात . भुरगी भजन , श्लोक 
म्हणटात . तेन्ना टिवी सारकी साधना नाशिल्ली . भुरग्यांचो , जाण्ट्यांचो एकूच 
खेळ म्हळ्यार कोणेतरी एक श्लोक म्हणप , ताचो फुडलो चरण कोणे तरी दुसऱ्यान 
पुराय करप . म्हणटकच अशें तिनूय काळ ज्या घरांत चलत आयिल्लें , त्या 
घरांत वावुरताना , खेळटना , बागडटना , कानार हे सगळे पडटकच कोणाची पिंड 
काव्यात्मक जावचोना ? तातूंत तर बाकीबाब जात्याच कवितेचे काळीज आनी 
कवीचें मन घेवन जल्माक आयिल्ले . 


* We 

घरांत हे असले वातावरण आनी घराभायर सकाळ , दनपार आनी 
सांजवेळार रेंदेर पात्रिसाचे गायन . माडार चडटा देंवतना , माडाच्या कळवांत 
आसतना पात्रीस रेंदेर कातारां घडटालो आनी गायतालो . ताचे लगाडीक लागून 
म्हणा वो ताच्या प्रभावानूच बाकीबाबां भितल्लो कवी आकाराक येवंक लागलो . 

पात्रीस रेदेर माड काडूंक वतना बाकीबाबांल्या घराकडेन रावतालो 
खीणभर आनी आपणे रचिल्ली कोंकणी कातारां ताका म्हणन दाखयतालो . 
कातारां , गीतां आमच्या सारख्याच मनशांनी रचपाची आसतात हे बाकीबाबांक 
रेंदेर पात्रीसा कडल्यानूच सगळ्यांत पयलीं कळ्ळे . 

बाकीबाब आपल्यो यादी सांगतना रेंदेर पात्रीसाची खबर सांगले बगर 
केन्नाच रावले नात . एकदां बाकीबाबांच्या शेजराक किरिस्तांव घराब्यांत कोणाचें 
तरी काजार आशिल्लें . थंय बाकीबाबांचे बापूय बाकीबाबांक घेवन गेल्ले . थंय 
जमिल्ल्या लोकांनी रेंदेर पात्रिसाक श्लोक ' म्हणूक आग्रो केलो . पात्रिस हो 
शिघ्रकाव्य रचपी कातारीस्त . ताणें काजराच्या माटवांतल्या घडणुकांचेर एक 
कातार रचलें आनी थंयचे थंय गावन दाखयलें . बाकीबाब तेन्ना आठ - णव 
वर्सीचे . तांचे खातीर हो एक चमत्कार आशिल्लो . आपुणूय अशें काव्य रचूंक 
शकतां हाचो तांकां तेन्नाच साक्षात्कार जालो . 

घरांत भजनां , अभंग चलतालेच . त्या अभंगानी शेवटाक जो कोण तो 
रचता ताचें नांव येतालें . ' नामा म्हणे , तुका म्हणे ' बी . बाकीबाबान तेच धर्तीचेर 
अभंग रचलो आनी तुका म्हणे हे सुवातेर बाकी म्हणे अशें घालें . हाचे विशीं 
सांगतना बाकीबाब म्हणटात- घरांत अभंग आनी भजनां म्हणपाची पद्धत 
आशिल्ली बाकीबाबांन ते वेळार आपलो अभंग रचलो आनी त्याच अभंगान 
एका महाकवीन काव्य सागरांत पेवपाक उडी माल्ली . 

बाकीबाबांच्या घरचो सोज्वळ , अध्यात्मीक प्रभाव आनी घराभायल्या 
रेंदेर पात्रिसाची अस्तंत धर्तेवेलीं कातारां हाच्या एकवटीत प्रभावांतल्यानूच 
बाकीबाबांच्या रोमँटिसिझमाक आपसूक उंचाय मेळ्ळी , जी त्या काळच्या हेर 
सौंदर्यवादी कवीं भितर नाशिल्ली . बाकीबाबांचो सौंदर्यवाद आनी भा.रा. तांबेचो 
सौंदर्यवाद हातूंत मुळावो फरक जाणवता तो हाकाच लागून . बाकीबाबांचो 
सौंदर्यवाद उदात्त आनी तरल जाल्यार तांबे हांचो प्रेमानुभवान रंगल्लो आसा . 

बाकीबाबांचो पयलो मराटी काव्यसंग्रह प्रतिभा ' १ ९ ३० वर्सा मडगांव 

हांगा भरिल्ल्या महाराष्ट्र साहित्य संमेलनाच्या अधिवेशनांत उजवाडाक आयलो . 
काशिनाथ श्रीधर नायक हे ह्या कविता संग्रहाचे प्रकाशक आशिल्ले . 

माझी आगबोट चालली दरयात ग , दरयात ग 
मन धावत तरी तव हृदयात ग 
हळुहळु पाण्यामधी जुने जग बुडे 
निळ्या काळ्या दर्यावर दैव स्वैर उडे 
तुझ्या चिंतनाने दील तरी धडधडे 
वर खाली लाटेवरी हेलकावे खात ग 
माझी आगबोट चालली दरयात ग , दरयात ग 


अशें म्हणत बाकीबाबांन कवितेच्या म्हासमदिरांत आपली कवितेची 
आगबोट सोडली आनी काव्य संग्रहाच्या रूपान पयलें बंदर गाठले . 

' प्रतिभा ' हो १ ९ ३० सालांत तांचो पयलो काव्यसंग्रह आयलो तर 
दुसरो कवितासंग्रह येवपाक सात वर्सी लागली . १ ९ ३६ वर्सा ‘ जीवन संगीत ' हो 
संग्रह प्रकाशीत जालो . उप्रांत धा वर्त्यांनी १ ९ ४७ सालांत ' दूधसागर ' प्रकाशीत 
जालो . १ ९ ५० त ‘ आनंद भैरवी ' १ ९ ६० वर्सा जेन्ना ताणी पिरायेची ५० वर्सी 
हुपली तेन्ना ' चित्रविणा ' उजवाडाक आयलो . १ ९ ६५ त ‘ गितार ' आयलो . 
१ ९ ७० त ' चैत्रपुनव ' आयलो . १ ९ ७२ त ' चांदणवेल ' हो वेंचीक कवितांचो 
संग्रह उजवाडाक आयलो . १ ९ ८१ त कांचनसंध्या ' प्रकाशीत जालो . १ ९ ८२ 
वर्सा अनुरागिणी ' हो काव्यसंग्रह उजवाडाक आयलो आनी १ ९ ८४ वर्सा तांच्या 
मरणाउप्रांत पुणेच्या सुरेश एजन्सीन ' चिन्मयी ' हो धाववो काव्यसंग्रह प्रकाशीत 
केलो . 

१ ९ ६० त तांकां पिरायेची पन्नास वर्सी पुराय जालीं तेन्ना मंगेश 
पाडगांवकार हाणी संपादीत केल्लो वेंचीक कवितांचो संग्रह ' बोरकरांची प्रेम 
कविता ' ह्या नांवान उजवाडाक आयलो . रा.चिं . ढेरे हाणी बाकीबाबांच्या काय 
खोशेल्या प्रेमकवितांचेंय संपादन केला . 

ह्या सगळ्या तांच्या काव्य संवसारा मुखार बाकीबाबांन बरयल्ल्या गद्य 
साहित्याकडेन तशें कोणाचें खाशेलें लक्ष गेलें ना . बाकीबाबांनी उत्कट प्रीतीच्या 
आनी भक्तीच्या अनुरागांतल्यान काव्यनिर्मणी केली आनी तिचेर काव्यरसिक 

धोलत उल्ले . हाकाच लागून गद्य साहित्याचेर आडनदर जाल्या आसू येता वो 
कविते मुखार हे गद्यसाहित्य रसिकांची मनां ओडून घेवंक पावलेंना आसू येता . 

बाकीबाब कविता रचतां रचतां सामके सुरवेच्या काळार खांडेकरांचे 
' ज्योत्स्ना ' म्हूण जें मासिक येताले तातुंतल्यान ललित लेखन करताले . ताणी 
काय कथाय बरयल्यात ' मावळता चंद्र ' , ' अंधाराची वाट ' , ' भावीण ' , ' प्रियकामा ' 
ह्यो नवलिका , ' आनंदयात्री रवींद्रनाथ ' हे टागोरावेलें चरित्र , ' जळते रहस्य ' , 
' काचेची किमया ' , ' बापूंजींची ओझरती दर्शने ' , ' आम्ही पाहिलेले गांधीजी ' , 
' माझी जीवनयात्रा ' आदी अणकारीत लेखनूय तांचें आसा . पूण बाकीबाब 
सगळ्यां मुखार आयले ते कवी म्हणूनच आनी आयज तांची वळख उल्ल्या ती 
फकत कवी म्हण्णूच . 

बाकीबाबांचे मराठी काव्य म्हळ्यार मराठी काव्यशारदेक पडिल्लें एक 
सुंदर सपनूच म्हळ्यार जाता . तरल संवेदना उक्तावपी , एकवटेन अध्यात्म आनी 
दुसरे वटेन मुक्त कलंदर वृत्ती हाका लागून बाकीबाबांचे काव्य म्हळ्यार एक 
तरेचे जीवनसंगीतूच आसा . 

बाकीबाबांचो पयलो कविता संग्रह १ ९ ३० सालांत आयिल्लो तो 
' प्रतिभा ' . हातुंतल्यो कविता बालकवींच्या कवितेचो प्रभाव घेवन आयल्यात 
अशें बऱ्याचश्या समिक्षकांचे मत आसा . प्रतिभेतल्यो कविता भावानुभवांतल्यान 
आयिल्ल्यो कविता न्हय तर बालकवींच्या कवितेची सावळी पडिल्ल्यो त्यो 
कविता अशीच चर्चा ह्या काव्यसंग्रहांविशीं जाताली . तरी लेगीत ' माझी आगबोट 
चालली दरयात ग ' ही कविता प्रतिभा ' काव्यसंग्रहाक वेगळेच उंचायेर घेवन 
गेल्या हेय समिक्षकांनी मान्य केला . तरल संवेदनशील शक्तीचो सुक्षीम असो 
प्रत्यय दिवपी ही कविता फकत बाकीबाबांसारके ' प्रतिभावंत कवीच बरोवंक 
शकतात हे मान्य करूंक जाय . 

' जीवनसंगीत ' हो दुसरो काव्यसंग्रह जेन्ना रसिक वाचप्यांमुखार आयलो 
तेन्ना बाकीबाबांचे कवितेकडेन जाणकारांचें खाशेलें लक्ष गेलें.बोरकर हे आपली 
स्वत : ची खाशेली शैली घेवन येतात हाची दखल समिक्षकांक घेवंचीच पडली . 
जीवनसंगीतांतल्या कवितेंतल्यान येवपी खाशेलो भावानुभव नदरेक पडूक 
लागलो . कवितेंतल्यान आयिल्ल्यो प्रतिमा आशयाकडेन एकरूप जावन 
आयिल्ल्यो . त्यो फकत अलंकरण रूपान येवंक नाशिल्ल्यान काव्यरसिकांक 

ह्या कवितेतले वेगळेपण मान्य करचेंच पडलें . 

' दूधसागर ' १ ९ ४७ सालांत आयलो आनी बाकीबाबांचो कलंदरपणा 
सगळ्या जगाक दिपकावन गेलो . तांच्या प्रेमगीतांतल्यान प्रणयानुभवांतलो 
मुक्तपणा खाशेल्या रुपान दिसूक लागलो . 


हिरवे झुंबर हळूच हालवू 
सुमगंधी स्वर गोड कालवू 
निळे रुपेरी मीन चालवू 
करू फेनाचा सुबक तुरा 


ह्यो ' दूधसागरां'तल्या घरातले चांदणे ' हे कवितेंतल्यो ओळी , एक 
उत्कट , धुंद वातावरण घेवन आयलेबगर रावनांत . तांचे कवितेतली सगळ्यांत 
व्हड , प्रेरक शक्त म्हळ्यार कवितेतलें संगीत . तांच्या व्यक्तिमत्वांत आशिल्ल्या 
संगीतमय पिंडाचो प्रभाव ह्या कवितांचेर आपसूक पडिल्लो दिसता . संगीताच्या 
ह्या तालार गायत गायत बाकीबाबांच्यो कविता जल्माक आयिल्ल्याचे सहजपणान 
होलता . 

बाकीबाबांचे कवितेत एखाने खाशेलें जीवनसूत्र सापडटलें वो एखाद्रे 
प्रवृत्तीचे तत्त्वगिन्यान सापडटलेंच अशें सांगू येना . तांचे कवितेत एकाच वांगडा 
रती आनी विरक्ती , भोग आनी त्याग असो विरोधाभास नदरेक पडटा . बाकीबाब 
दरेक गजालींत दंगून जीवनाचो आस्वाद घेता पूण तातूंत गुंतून रावना म्हणपाचे 
कवितेतले दर ओळींतल्यान आनी ओळींतल्या दर उतरांतल्यान आमकां दिसून 
येता . तांचे कवितेतले संदर्भ हे संस्कृतायेचे , अध्यात्माचे , परंपरागत धर्माचे अशे 
दिसतात . तांचेर जाल्ल्या पूर्व संचितांचे संस्कार हागा दिसून येतात . 

बाकीबाबांची मराठी कविता म्हळ्यार सैम , अध्यात्म आनी प्रेम हांचें 
एक आगळे वेगळे रसायनूच म्हळ्यार जाता . ' प्रतिभा ' काव्यसंग्रहा उप्रांत फुडली 
५४ वर्सा बाकीबाब अविरत काव्य निर्मिती करीत रावले . तांची ही 
काव्यनिर्मितीची गती पळयत जाल्यार बाकीबाबां भितर निर्मिती क्षमतेचो एक 
दैवी स्त्रोत आशिल्लो . बहुप्रसवा म्हणचो न्हय पूण जें कितें तांचे कडल्यान आयलें 
ते प्रत्येक रचनेन आपली खाशेली सुवात मराठी काव्यजगतांत सुगूर केली . 

तांच्यो कविता वाचतना एक गजाल सतत जाणवत रावता ती म्हळ्यार 
बाकीबाब सुंदरायेचे पूजक आशिल्ले . सत्य आनी शीव हाची जी कितें संकल्पना 
आसा ताचो अर्थ बाकीबाबांन आपले कवितेतल्यान सातत्यान उक्तायला . मरण 
हे तांचे नदरेन पुनर्जल्माची नांदी आनी वेदना ही सुखाक भांगराळे करून उडोवपी 
एक सया . 

बाकीबाबांन प्रेम म्हळ्यार जिवितांतलें एक सर्वव्यापी आनी शक्तीवंत 
अशें आंग मानले . बाकीबाब हेर मराठी कवीं परस भाग्यवान थारले . ताचे कारण 
म्हळ्यार बाकीबाबांच्या वाट्याक गोंयचो धुंद करून सोडपी सैम आयलो . मुक्त 
लॅटीन संस्कृतायेचे मांडयेर खेळपाचे भाग्य तांकां लाबलें . दॉना प्रॉपेर्सिय कुरैय 
आफोंसो इ फिगरेद हे शिक्षिकेन दिल्ली सौंदर्याची दीक्षा लाबली . ताच्या 
वर्गातल्या १४ वर्सी पिरायेचे ते चलयेच्या पयल्या वयल्या उम्याची जोड मेळ्ळी . 
बाकीबाबांन तांबेंचे गुरुत्व जरी मानले तरी नामदेव , तुकाराम ह्या संतांचे संस्कारूय 
भुरगेपणा सावन तांचेर जायत रावले . अस्तंतेची सौंदर्यदृष्टी आनी भारतीयांचे 
आत्मदर्शन ह्या संयोगाक लागून बाकीबाबांचे काव्यजीवन समृद्ध जायत गेलें . 

बाकीबाब खासा म्हणटालेय बी , आपल्याक समृद्ध अशें प्रेमजीवन 
लाबलें . जिवितांत मेळिल्ल्या दर एक मोडणावेल्या प्रेमांक बाकीबाबांन न्हयकारलें 
ना . तर ताका वेंगायलें . हाका लागून बाकीबाबांचे सगळेच काव्य खंयच अडेचें , 
चिड्डल्ले दिसना तर तातुंतली सहजताय वाचतल्याक सजहपणान होलमता . 
बाकीबाबांच्यो प्रेम कविता म्हळ्यार आसक्ती आनी विरक्तीचो एक दैवदुर्मिळ 
संगम . बाकीबाबांची दरेक कविता जितले खेप वाचता तितलेय खेप ती 
वेगवेगळ्या आयामानी मेळत वता . बाकीबाबांक परीपूर्ण प्रेममय जीवन मेळ्ळे , 
प्रेमाचें एक समृद्ध जीवन मेळ्ळे हाची उवेखणी भोवतेक लोक करीत आयल्यात . 
तातूंत मत्सर नासतूय बी पूण बाकीबाबांक आनीक एक समृद्ध जीवन मेळ्ळे तें 
म्हळ्यार देशाच्या स्वतंत्रतायेच्या आंदोलनांत आनी गोंयच्या मुक्तीलढ्यांत 
वांटेकार जावपाचें . 

देशांतल्या सामाजिक जीवनांत १ ९ ४० च्या सुमाराक गांधीजींच्या 
फुडारपणाखाल चालू आशिल्ल्या राजकी आंदोलनाक लागून एक चैतन्य शें 
संचारिल्लें . एक उत्साह जनमानसांत व्हांवतालो . गोंयचो मुक्ती लढोय नेटान 
फुडें सरतालो . बाकीबाबांन त्या होमखणांत उडी घेतली . गांधीजीच्या प्रभावान 

बाकीबाब कितले भारावन गेल्ले हाची सुलूस आमकां तांच्या ‘ आनंद भैरवी ' 
ह्या काव्यसंग्रहांतल्या कवितांनी दिसता . भंग्याच्या घरी ' , ' साबरमतीच्या काठी ' , 
' स्वातंत्र्यांची सिंहगर्जना ' अश्यो कितल्योश्योच कविता त्या संग्रहांत आसात . 
डॉ . राममनोहर लोहिया गोंयांत आयिल्ले तेन्ना केल्ली ' त्रिवार मंगळवार ' ही 
कविता म्हळ्यार बाकीबाबांचे कवीमन मुक्तीच्या उत्फानी कशें खतखत्तालें 
तें दिसून येता . 

कवी हो तरल आसता . कवी म्हळ्यार संवेदनशील आसता . कवीक 
कविता सोडून दुसरें कांयच लागना असो एक विचार वो कल्पना कवीविशीं 
जाल्ली आसा . कवीन कविता करपाची ती फुलांचेर , प्रेमाचेर असोच कितें तरी 
समज अजून जनमानसांत आसा . कवी भितर मर्दाग्नी नासता . झुंजपाची शक्त 
नासता असोच कितें तरी तो समज . पूण बाकीबाबांन क्रांतीच्यो कविता केल्यो 
त्यो केल्योच , त्यो करता करता ह्या क्रांतीच्या होमखणांत उडी घेवन बंदखणूय 
भोगली . हो समर्थ अणभव बाकीबाबांची काव्यसृश्ट समर्थ जावंक तितलोच 
म्हत्वाचो आशिल्लो . 

बाकीबाबांक गुरूतुल्य मानपी मंगेश पाडगांवकार अशेच फुलांचेर , 
प्रेमाचेर कविता , गीतां रचताले . ते खातीर ते सप्नाळे कवी शे दिसताले . पूण 
जेन्ना तांचो ' सलाम ' हो कविता संग्रह आयलो आनी ' सलाम ' सारकी कविता 
वाचकांमुखार आयली तेन्ना आतां पाडगांवकर जीवनाच्या पूर्णत्वाकडेन पावले 
अशें आमच्या सारख्या त्या काळच्या तरनाट्यांक दिसले . पाडगांवकरांच्या प्रेम 
कवितांनी आमी भारावलेच . पूण जेन्ना ' सलाम ' सारकी कविता ताणी दिली 
तेन्ना हो आतां खरो आमचो कवी अशें आमच्या सारख्या खूबश्या तरनाट्यांक 
दिसले . 

बाकीबाबांचो पाडगांवकरांचेर तसो प्रभाव आसाच . पूण बाकीबाबांचो 
मुक्ती लढ्यांतलो सहभाग आनी तातुंतल्यान आयिल्ल्यो कविता नक्कीच 
पाडगावकरांक स्पर्टून गेल्या आसूंक जाय . 

देश १ ९ ४७ सालांत स्वतंत्र जालो . पूण गोंय मात अजून स्वतंत्र जावंक 
नाशिल्लें . तीच खंत बाकीबाबांक आशिल्ली . १ ९ ४५ उप्रांत मराठीत नवकथेचें , 
नवकवितेचे युग सुरू जाल्ले . महाराष्ट्रांतले कुसुमाग्रजा सारके नामनेचे कवी 
स्वतंत्रतायेचो आशावाद , मानवतावाद , क्रांती बी आपल्या कवितेतल्यान व्यक्त 

करताले . ' गर्जा जयजयकार , क्रांतीचा गर्जा जयजयकार ' बी कविता लोकांच्या 
तोंडार खेळटाल्यो तेन्ना बाकीबाबांच्यो कविता पळयत जाल्यार त्यो मराठी कवींचे 
वाटेन गेल्ल्यो दिसनात . म्हणटकच बाकीबाबांची कविता आपल्या वाद्याची 
आनी थीर आशिल्ली म्हणपाचे कळटा . 

बाकीबाबांच्यो १ ९ ५० मेरेनच्यो मराठी कविता वाचून पळयल्यार तांचे 
कवितेत सामाजिक जाणविकाय दिसता . ध्येयवाद दिसता . पूण उप्रांतच्या 
सगळ्या कवितांनी ते आत्मकेंद्रीत जाल्ल्याची सया मारता . 

बाकीबाबांचे जीवनाविशीं आपलें अशें एक खाशेलें तत्वगिन्यान 
आशिल्लें . हे तत्वगिन्यान तयार जावंक पावलें तें तांचेर पडिल्ल्या वेगवेगळ्या 
गजालींच्या प्रभावाक लागून . संत काव्याचे ताणी भुरगेपणासावन वाचन केल्लेंच . 
उपनिषदांचेंय अध्ययन केल्लें . टागोरांच्या तत्त्वगिन्याचें आनी काव्याचे संस्कार 
जाल्ले . 

गांधीजींच्या विचारांच्या प्रभावांत ते वाडिल्ले . तातुंतल्यानूच तांच्या 
जीवनाचे तत्त्वगिन्यान घटमूट जालें . जांचें पर्तावण तांच्या काव्यांतल्यान जातालें . 

बाकीबाबांच्यो कविता ह्यो फकत कविता न्हय तर तातूंत उतरा 
कणकणी जीवनाचो मंत्र सापडटा . जीवनाकडेन बाकीबाब खंयचे नदरेन 
पळयताले तें तांचे कवितेतले दरेक ओळींत , ओळींतल्या दर एका उतरांत आमकां 
सापडटा . 

ल्हानपणार बाकीबाबान आपले आजयेक गायकडेन , सुण्या 
माजरांकडेन , कावळ्याकडेन इतलेंच न्हय तर आंगणांतले तुळशीकडेन उलयतना 
पळयिल्लें . जेन्ना बाकीबाबांकूय काय त्रास सतायताले तेन्ना बाकीबाबूय 
कुपांकडेन , झाडांकडेन , शेवण्यांकडेन बी उलयताले . हे उलोवप म्हळ्यार तरी 
कितें ? तीय एक कविताच . उपरांत बाकीबाबांन ह्योच गजाली कवितेतल्यान 
सांगूक सुरवात केली . 

बाकीबाबांन आपले कवितेतल्यान खूबश्यो गजाली वैश्वीक स्तरार 
व्हेल्यो . तांची वर्गमैत्रीण जिणें तांचो पयलो उमो घेतलो ती तर गेलीच . पूण 
पात्रीस रेंदेरूय गेलो . बोरयेचो गांव गेलो . थंयची झाडां पेडांय गेली . बाकीबाबांन 
ह्यो सगळ्यो गजाली अजरंवर करून उडयल्यो . बाकीबाबांक मराठीन कितें 
दिले हो प्रस्न आता गौण थरता . बाकीबाबांन मराठीक मात भरपूर कितें दिले . 

कोंकणीची शब्द संपदा मराठीक दिली . गोंयच्या सैमांतलो ताल , लय , नाद 
मराठी कवितेक दिलो . तेच वांगडा गोंयच्या समाजजिणेची जिविता कडेन 
पळोवपाची नदर कितें , तत्वगिन्यान कितें ? हाचीय वळख करून दिली जी 
सासणाची तिगून उरतली . 


यातरी एके जजादी 
अशी निळदी की जिसरवाहीर 

Pr / hvi सुका 
धन्यता दिसत 

पीवीषा जोरकर 

मंद मंद वाजत आयलीं 


पणजी दूरदर्शना खातीर बाकीबाबांचेर एक म्हायतीपट करचो अशें 
हांवें थारायलें आनी दूरदर्शनाक ती संकल्पना आवडली . म्हाका एक ठोकळेबाज 
म्हायतीपट करपाचो नाशिल्लो . म्हाका बाकीबाबांक काव्यात्मक रितीन उबो 
करपाचो आशिल्लो . 

सगळ्यांत पयलीं ‘ पायजणां ' ही कविता , जी जितेंद्र अभिषेकीन गीत 
म्हूण रसिकांमुखार दवल्ली . ताचें म्हाका चित्रीकरण करपाचें आशिल्लें . पुराय 
पायजणांतल्या दरेक उतराकणकणी म्हाका एक सुंदर चित्र दिसतालें . ह्या गिताचें 
पिक्चरायजेशन म्हळ्यार म्हजे खातीर एक चॅलेंज आशिल्ली . 

हांवें पायजणां ही कविता बाकीबाब गायतना आयकल्ली . ती स्वरानी 
गुंतून जितेंद्र अभिषेकीनी गायली तीय आयकल्ली . इतलेंच न्हय , मंगेश 
पाडगांवकरांच्या तोंडांतल्यानूय हांवें ती आयकल्ली . 

बाकीबाब , अभिषेकी आनी पाडगांवकर ह्या तिगांचीय ही कविता 
गावपाची पद्धत एक आशिल्ली . तिगांचोय आवाज हे कवितेबाबतींत एक 
लागतालो . म्हाकाय तांची हीच चाल आवडिल्ली . दुसऱ्या खंयच्याय गायकाक 
घेवन 

परतून ते गीत म्हणूंक लावचे परस अभिषेकीन गायला तेंच घेवन ताचेर 
चित्रीकरण करचें अशें हांवें थारायलें . 

हे गीत मेळपाचो एकूच स्त्रोत म्हळ्यार पणजी आकशवाणी . आनीक 
खंयच त्या गीताची ध्वनीफीत वो रिकॉर्ड मेळपाची शक्यता नाशिल्ली . दूरदर्शना 
खातीर कार्यक्रम करतां म्हणटकच आकाशवाणी तें गीत दिवपाक अनमनपाची 

नाशिल्ली . पूण म्हज्या दुर्दैवान आकाशवाणीकडेन तें गीत नाशिल्लें . एक रिकॉर्ड 
सापडली पूण पायजणां गीत जंय अार पावता थंयच तिका चीर गेल्ली . गीत 
पूर्ण नाशिल्ल्यान पुराय गीताचे चित्रीकरण करप शक्य नाशिल्लें . शक्य आशिल्लें 
कोणाक तरी दुसऱ्या गायकाक धरून ते गीत गावंक लावप आनी त्या गीताचेर 
मागीर चित्रीकरण करप . 

नारी हे गावपाक कितलेच गायक मेळू येताले . पूण म्हाका जाय आशिल्लें 
जितेंद्र अभिषेकींच्या संगीताचेर ताणी खासा गायल्लें गीत . म्हज्या कानाक 
सवंय जाल्ली ती ती ! तशे पद्धतीन जर कोण गावंक मेळ्ळोना जाल्यार म्हाका तें 
गीत चित्ररूपांत हाडपाची स्फूर्तच येवपाची नाशिल्ली . अभिषेकींच्या आवाजांत 
आकाशवाणीकडेन पायजणां ना म्हणपाचे कळटकच म्हजो सामको विरूस 
जाल्लो . तरी ताचेर उपाय काडप गरजेचे आशिल्लें . 

अभिषेकींच्या आवाजाकडेन लागीलागी पावपी एक गायक म्हजे 
तकलेंत आशिल्लो तो म्हळ्यार प्रमोद प्रियोळकार . प्रमोद प्रियोळकारान पायजणां 
केन्ना तरी गायिल्लें.खंयचे तरी संगीत संमेलनाक बी जाये ! म्हाका तो आवाज 
उपकारा पडूं येतालो . पूण तें गीत रिकॉर्ड केलां काय ना हे म्हाका खबर नाशिल्लें . 
जर केल्लें आसल्यार म्हजो प्रस्न सुटावो जावपाचो . नातर ताका रियाज करूंक 
लावन , संगीताची वेवस्ता बी करून तें तांच्या आवाजान गावन घेवपाचें . 

पूण ‘ हुसको करूं नाका . तुजें काम जातलें ' अशें म्हणून ताणी म्हाका 
आपली एक कॅसेट दिली जातूंत ‘ मंद मदं वाजत आयलीं ' हे गीत आशिल्लें . 
म्हाका आतां याद जायना , तें गीत जितेंद्र अभिषेकीनी फर्मागुडयेर संगीत 
संमेलनांत म्हणिल्लें त्या गीताचें रिकॉडींग काय प्रमोद प्रियोळकार हाणी 
गायिल्ल्या गीताचें रिकॉर्डीग काय कितें ! पूण म्हजें काम जाल्लें . 

गीत तर मेळिल्लें . आतां ह्या गीताच्या चित्रिकरणाक गरजेचो 
आशिल्लो तो विस्तृत वड . वडाक फळांय लागिल्ली जाय . तो कलात्मक दिसूक 
जाय आनी ताच्या सकयल पायजणाचे मालकिणीक म्हाका जाय तशी अॅक्टींग 
करूंक लावंक सुवातूय जाय . असो वड खय मेळत ? स्कुटर घेवन हांव जय जय 
वड आसपाची शक्यताय आसा थंय थंय पिसो कसो भोंवलो . कितले तरी वड 
हावें पळयले . कवितेक वो गीताक सोबसारको वड काय मेळना . म्हाका फकत 

नांवाखातीर वड नाका आशिल्लो . बाकीबाबांक जे तरेन वड अभिप्रेत आशिल्लो 
तसलो वड म्हाका जाय आशिल्लो . 

पुराय गोंय हांव भोंवलों . जांकां जांकां विचाल्लें आनी जाणी जाणी 
म्हाका जागो सुचयलो थय वचून हांवें वडांचे दर्शन घेतले . कांय वड म्हजे 
पसंतीक उतरिल्ले . पूण ताचेर कॅमेरा भोंवडायतना हेर नाका जाल्ल्यो गजाली 
फ्रेमीत येताल्यो . सौंदर्यशास्त्राचे नदरेन ती फ्रेम वो लोकेशन उपकर नाशिल्लें . 
हांवें पद चित्रिकरण करपाचे नदरेन जो कितें विचार केल्लो त्या विचारांक समर्पक , 
मुदयेर थीक कसो बसपी एकूय वड म्हजे पसंतीक पडनाशिल्लो . जो पडटालो 
थंय कॅमरो आनी हेर युनीट व्हरप शक्य नाशिल्लें . 

शेवटाक निरूपाय म्हूण म्हजे कल्पनेक मातसो लागी सो साळगांव 
हांगा एका वडाची निवड हांवें केली . बाकीबाबांचे मंद मंद वाजत आयलीं हे 
कवितेंतलो वड गोंयचो काय आनी खंयचो ? बोरयेचो काय बाकीबाब जंय पुण्याक 
स्थायीक जाल्ले थंयचो हाची म्हाका कल्पना नाशिल्ली . 

पायजणां ही कविता जेन्ना तांकां सुचली तेन्ना ते पुण्यांत आशिल्ले 
आनी आपले घरकान्नीची वाट पळयताले . जाल्लें कितें तर बाकीबाबान गोंय 
मुक्ती संग्रामात आनी देशाच्या स्वातंत्र्य लढ्यांत उडी घेतिल्ली आनी ते पासत 
गोंयच्या पुर्तुगेज सरकारान तांचेर नदर दवरिल्ली . तांकां पुर्तुगेज सरकारान 
कळयल्लें की एक तर तूं गोंयां यो ना तर तुज्या बायल भुरग्यांक तूं रावता थंय 
घेवन वच . बाकीबाबांक तांकां व्हेल्या बगर दुसरो पर्याय नाशिल्लो . ताणी तांकां 
आफोवन घेतली . बाकीबाब घरकान्नीची वाट पळयताले . तेच तंद्रेत आसतना 
तिळसांजच्या वेळार आपली घरकान्न येता आनी तिची पायजणां वाजतात असो 
कितेंतरी तांकां भास जालो आनी ही अजरंवर कविता सुचली . 

तांकां खरेंच ती कविता रचतना वड अभिप्रेत आशिल्लो काय ना 
हाची म्हाका कल्पना नाशिल्ली . पूण म्हजे कल्पनेन हांवें जो वड रंगयल्लो आनी 
त्या प्रमाण हांवें तो सोदूनय काडिल्लो . 

वड तर सापडलो . पूण आतां गरज आशिल्ली ती पायजणां घाल्ल्या 
पायांची . बाकीबाबांन हे कवितेत जे तरेन पायजणाचे वर्णन केला , त्या पायजणांच्या 
आवाजान वातावरणाचेर जो परिणाम जाता आनी मागीर एक प्रदीर्घ चित्रपट 

घडत वता तो चित्रायतलो जाल्यार पांयजणांवालीय तशीच जाय . हांगा फकत 
म्हजे खातीर पायजणां म्हत्वाची नाशिल्ली . तसलेच सुंदर पाय जाय आशिल्ले . 
ज्या पायांत ती पायजणांय सुंदर दिसतली . 

वड सोदूंक जितलो काळ लागूक नाशिल्लो ताचेय परस चड काळ 
चली सोदूंक लागलो . कितल्योच चलयो आशिल्ल्यो म्हजे भोंवतणी . तातूंत 
कितल्याश्या जाणांक ती कविता तोंडपाठ आशिल्ली . त्यो सुंदरूय आशिल्ल्यो . 
पूण म्हजो कॅमेरो भोंवपाचो आशिल्लो तो तिच्या पायारूच . म्हजे नदरेचो कॅमेरो 
तेच पासत असल्या पायांचो सोद घेतालो . 

बाकीबाबांन केल्ल्या हेर पांयांची वर्णनाय मदीं मदीं तकली घालतालीं . 
' पांय तुजे साखर बडयो जळीं बुडोंव नाका ' अशें जरी बाकीबाबांन म्हळां तरी 
पायजणां घालपाचे पाय अशे साखर बडयो आसूंक फावना आशिल्ले . 

हाका लागून जाल्लें कितें तर जी कोण चली मेळटा तिचे पाय पळोवपाचें 
एक पिशें म्हाका लागलें . हांव काय दीस चलयांचे पांयूच पळयत भोंवतालों . 
रामान लक्ष्मणाक एकदा रानांत सांपडिल्ली कर्ण आभुषणां दाखोवन विचारिल्लें , 
ही सीतेची काय म्हूण ! तेन्ना लक्ष्मणान जाप दिल्ली आपणे केन्नाच तिका मान 
वयर करून पळोवंक ना . म्हजी नदर सीतामांयच्या पायांकडेनूच आसताली . 

हांवूय त्या दिसानी लक्ष्मण जावन गेल्लों . वड सोदता आसतना जावं 
वा पायजणां घालपा खातीर गरजेचे आशिल्ले पांय सोदता आसतना जावं हांव 
सतत गुणगुणटालों तें गीत म्हळ्यार ‘ मंद मंद वाजत आयलीं तुजीं गो पांयजणां ! ' 
पुराय गीत म्हाका पाठ जाल्लें . प्रत्येक शब्दांकणकणी हांव कॅमेऱ्याचे पोझिशन 
थारायतालों . फ्रेम निवडटालों . संगीताचो , नादाचो मेळ घालतालों . 

बाकीबाबांची आंगलोट आशिल्ली एक व्यक्ती एका वडाक पळोवन , 
केन्ना वडापोंदा , केन्ना वडा पासून पयस रावून गायता आनी ताका फाटकुरो 
दाखोवन ताचे कल्पनेतले सगळे वास्तवांत हाडपाचें हांवें थारायिल्लें . चित्रिकरण 
करतना गीताक पुरायेन न्याय दिवपाची म्हजी धडपड आशिल्ली . हे सगळे तयारेंत 
बरोच काळ गेलो आनी दूरदर्शनाचे अधिकारी बदल्ले आनी बाकीबाबांवेलो 
म्हायतीपट , पांयजणांचें पिक्चरायजेशन थंयच शेळेलें . तरी लेगीत म्हज्या मनांत 
अजून पुराय गीत मंद मंद वाजत आसता . पायजणांचो नाद कानार सादता . 


. 

' त्या दिसावडाकडेन गडद तिनसनां 
मंद मंद वाजत आयलिं तुजं गो पांयजणां ' 


तिनसांजचो वेळ . हय न्हय सो काळोख . तिनसांज गडद जायत वता . 
ते धुंवरेंत एक विशाळ वड दिसता . त्या वडाक पळयतां पळयतां पायजणांचो 
छुम छुम असो मंद आवाज कानार पडटा . 

कानार पडटा फकत पांजणांचो मंद आवाज आनी कसलोच दुसरो 
आवाज ना . कान इतले तल्लीन जाल्यात , पानां लेगीत त्या आवाजान शिरशिरून 
थांबल्यांत आनी जें तण झेमतालें , न्हिदूंक वताले त्याच वेळार त्या पायजणांच्या 
आवाजान तें तण मातशें शें जागता . कितलो स्कोप आसा कॅमेऱ्याक ह्या शब्दांक 
मूर्त रूप दिवन एक जिवंत चित्र उबें करपाचो . 


" वडफळांच्या अक्षदांत 
कितलो वेळ न्हायत न्हायत 
हुपले कितले चंद्रलोक , इंद्रनंदना " 


एक सर्जनशील दिग्दर्शक , एक सर्जनशील चित्रकार , एक सर्जनशील 
संकलक ह्या तिनयू ओळींचे अक्षरशा भांगर करूंक शकता इतली ताकद हे 
चित्रलिपीत आसा . 
ह्या पायजणांचेर हांवें थारायल्लें तें चित्र जावंक पावलेंना हे खरें . 

पूण 
म्हज्या मनाच्या पड्ड्यार म्हाका तें दिसना व्हय ? जेन्ना जेन्ना खंयचीय पायजणां 
दोळ्यांक स्पर्शेन वतात तेन्ना बाकीबाबांची पुराय कविता मनाच्या पड्ड्यार 
चित्रमय जावन सरकता . जेन्ना जेन्ना पायजणांचो आवाज कानार पडटा तेन्नाय 
तीच गत जाता . 

' पायजणां ' ही कोंकणी कविता काय मराठी कविता ? ज्या ज्या लोकांनी 
बाकीबाबांच्या तोंडांतल्यान कवी संमेलनांत ही कविता आयकल्या तेन्ना आयकुपी 
भास विसल्ल्यात . बाकीबाब गोंयांत काव्य मैफीलींत ती कविता गायताले तेन्ना 
ती कोंकणी हे सगळ्यांक खबर आशिल्लें . पूण हीच कविता जेन्ना गोंयांभायर 

मराठी काव्यसंमेलनांत रसिकांच्या आग्रहाक लागून बाकीबाब म्हणटाले तेन्ना 
पुराय मंडप ते कवितेच्या नादार धोलतालो . वन्स मोर म्हणत परत परत म्हणपाची 
फर्माइश जाताली . मंडपांतले , सभाघरांतले लोक मनांतल्या मनांत ते कवितेच्यो 
ओळी गुणगुणटाले . अशे कितलेशेच मराठी काव्यरसिक आसात जांकां ती 
कविता कोंकणी म्हणपाचे कळ्ळेच ना . म्हणटकच जी कविता काळजाक स्पर्श 
करता ते कवितेक भास लागना . ती भास काळजाची जाल्ल्यान सहजपणान 
होलमता . 

मंगेश पाडगांवकर आनी हाव एकदा मांडवी हॉटेलांत निवांतपणान 
गजाली करीत बशिल्ले . ते वेळार सहजपणान बाकीबाबांचो विशय आयलो . 
बाकीबाबांच्यो कविता पाडगांवकरांक पाठ आशिल्ल्यो . म्हाकाय 
पाडगांवकरांच्यो कविता पाठ आसात . जी कविता आवडली म्हणटकच ती 
काळजाच्या कुरकुटांत अचळय वचून बसता . ती मागीर गरज पडटा तेन्ना तोंडाक 
लायिल्ले वरी लावन आत्म्याची भूक भागोवंक बऱ्याक पडटा . 

पाडगांवकर तर बाकीबाबांचो चेलो . तांकां बाकीबाबांच्यो मराठी कविता 
पाठ आसल्यार अजाप दिसपाचें न्हय . पूण बाकीबाबांची मंद मंद वाजत आयलीं 
तुजीं गो पायजणां ' ही कविता पाठ आसप आनी तातुंतली एकान एक कडवीं 
तांकां याद जावप म्हळ्यार म्हजे खातीर अजापाची घडणूक आशिल्ली . 

पाडगांवकर गांवंक लागिल्ले . वेळूय तिनसांजचो आनी ज्या सुरांत , जे 
लयेंत , ज्या नादांत बाकीबाब गायताले तेच तरेन पाडगांवकर गायताले . 
आवाजाची लय , नाद तोच . कोणूय म्हणचोना की पाडगांवकर मराठी मनीस 
म्हूण . दुसरे भाशेंतलें खंयचेय गीत जेन्ना गायक गायता तेन्ना खंय ना खंय नाद 
शास्त्रांत चूक करताच . पूण हांगा पाडगांवकर अस्सल कोंकणी मनीस जाल्लेवरी 
' मंद मंद वाजत आयली तुर्जी गो पायजणां ' म्हणटाले . हांवें मनांतल्या मनांत 
बाकीबाबांक , पाडगांवकरांक आनी तांच्या दोगांय मदले इश्टागतीक नमस्कार 
केलो . 

श्रीमती शिरीष पै ह्योय एक अश्योच कवयित्री जाणीं बाकीबाबांच्या 
कवितांचेर अफाट प्रेम केलें . ताणी मंद मंद वाजत आयलीं ' म्हूण ‘ पायजणां ' 
कवितेचेर एक विस्तृत लेखूय बरयला . 

त्या लेखांत त्यो म्हणटात , ‘ ह्यो ओळी मंद मंद रूणझुणत येतात तेन्ना 
ह्या ओळींतल्यान बाकीबाब दोळ्यांमुखार उबे रावतात . फकत दिसनात तर ते 
आयकुंकय येतात . किंचीत नाकयां पूण सामके सुरेल गायत रावतात . नाजूक 
शरीरयश्टी , सतेज श्यामल मुद्रा , दाट वाडिल्ल्या केसांची कपळाचेर देविल्ली 
झुल्फां , दोळ्यांत मधुर सपनांची दाट सया , वोठांच्या कोनशांतल्यान पाझरपी 
म्होवाळ हांसो आनी समग्र अस्तित्वांतल्यान जाणोवपी एक धुंद तल्लीनताय . 
अशे ते सामकार दिसतात . हे संपूर्ण गीत तांच्या रक्तांतल्यानूच व्हांवत आसा 
म्हणपाचें म्हाका जाणवता . ही कविताच गावपाक बोरकर जल्माक आयल्यात 
अशें म्हाका दिसता . 

कितले खेप आयकलां तें गीत हांवें तांच्या तोंडांतल्यान ! आग्रह करून 
करून कितलेच खेप तांकां म्हणूक लायला . ताणी म्हजो आग्रो केन्नाच मोडलो 
ना . दरखेपे तितलेच तन्मयतेन म्हणून दाखयला . ताणी हेर जायत्यो उत्तमातल्यो 
उत्तम कविता रचल्यात . हावें वाचल्यात . म्हाका त्यो आवडल्याय . पूण मनापासून 
प्रेम केला ते एका कोंकणी गीताचेर ... ' 

शिरीष पै यो एक संवेदनशील अश्यो मराठीतल्यो तोलामोलाच्यो 
कवयित्री . तांचें हें बाकीबाबांच्या कवितेविशींचे मत आनी तेंय बी एके कोंकणी 
कवितेविशींचे आडनदर करपा सारकें न्हय . आनी हे ताणी केन्ना मांडले ? तर 
जेन्ना कोंकणी - मराठीचो वाद तेंगशेर आशिल्लो तेन्ना . कोंकणी ही भासूच न्हय , 
तिका साहित्य अकादेमीन मान्यता दिवंक फावना असो एक सूर मराठी वर्तुळांत 
चलतालो तेन्ना . हे अशें कित्याक घडूक पावलें ? मंद मंद वाजत आयलीं तुजो 
गों पायजणां म्हणपी बाकीबाबांच्या ह्या गीतांतली खराय फकत बायलमनशेकूच 
सर्वार्थान जाणवूक शकता . हातुंतूच ते कवितेची मोलावणी योग्य तरेन घडटा . 

बाकीबाबांच्यो 

हिंदी कविता 


बाकीबाब हिन्दींतल्यान काव्य रचना करताले ही म्हजे खातीर नविदाद 
आशिल्ली .. बाकीबाबांच्यो भोवतेक मराठी कविता हांवें वाचिल्ल्यो . काय 
कवितांचे पारायण केल्लें . ' सरीवर सरी आल्या ग ' , ' जपानी रमलांची रात्र ' , 
' जीवन त्यांना कळले हो ' , ' नाही पुण्याची मोजणी ' ह्या सारख्यो बोचश्यो 
कविता जांचो पींड म्हज्या पिंडाकडेन जुळटालो त्यो हांवें पाठ केल्ल्यो . तांचे 
वाचन , सादरीकरण बी इश्टांचे पंगतीत आमी करताले . 

कोंकणीचे चळवळींत आशिल्ल्यान कोंकणी कवितेचें पारायण 
जातालें . बाकीबाबांच्यो कोंकणी कविता म्हळ्यार आमकां भगवंताचे देणेच 
आशिल्लें . बाकीबाबांच्यो कविता आमचे खातीर कोंकणी चळवळींत मंत्र 
आशिल्ले . पूण बाकीबाब हिन्दी भाशेतल्यानूय काव्य रचना करतात हाची म्हाका 
मात्तूय कल्पना नाशिल्ली . 
नि सगळ्यांकूच सगळ्यो गजाली खबर आसतातूच अशें ना . पूण म्हाका 
खबर नासप म्हळ्यार म्हजीं ती नेणारपणाच म्हणूंक जाय . असली मूर्खपणा म्हजे 
बाबतींत कशी घडूंक शकतात ? 

हांव हिन्दी भाशेचो विद्यार्थी . हिन्दींतल्यान हांवें एम् . ए केल्या . एकदा 
न्हय . दोन खेपो . एकदां मार्क कमी पडले म्हूण ते सुदारपा खातीर दुसरे खेप परतून 
तयारी केली . एम् . ए . केली ती डिग्री घेवंक न्हय . म्हाका डिग्रीची केन्ना गरजूच 
दिसली ना . ज्यो डिगो घेतल्यो तांचो उपेगूय केन्ना जालो ना . हांव एम् . ए . 
करतालों तो त्या निमतान हिन्दी साहित्याचो अभ्यास जावंक पावतलो म्हूण ! 

हिन्दी एम् . ए . करतना भाग १ आनी भाग २ ह्या दोनूय वर्सात हिन्दींतल्या 
पोरण्या - नव्या अश्या भोवतेक साहित्याची वळख जाली . कबीर , सूरदास , 
विद्यापती पासून हालींचे महादेवी वर्मा , कमलेश्वर , अज्ञेय बी सगळ्यांचे पारायण 
जाल्लें . पूण एकल्यानूय म्हाका बाकीबाब वो बा . भ . बोरकर हो हिन्दींतल्यान 
कविता रचता अशें सांगलें ना आनी म्हज्याय वाचनांत आयलें ना . 

जेन्ना बाकीबाबांची साठी मनोवपा खातीर सुवाळ्याचे आयोजन जालें 
तेन्ना आयोजन समितीन ‘ मांडवी नांवाचो बाकीबाबांचेर गौरव ग्रंथ काडलो . 
त्या ग्रंथांत ग . दि . माडगुळकर हांचो ‘ एक दिपोत्सवी सायंकाळ ' 

म्हूण 

लेख 
वाचनांत आयलो . तो लेख वाचून म्हाका म्हज्याच नेणारपणाची लजशी दिसली . 

हिन्दी गझलांची , कवितेची बी पुस्तकां बाजारांत आयल्या बराबर ती 
घेवपा खातीर आमची सर्त लागताली . थंय आमचो बाकीबाब हिन्दीय कवी 
म्हणपाची वळख जावपाक म्हाका इतलो कळाव लागचोच कसो ? हो तो प्रस्न 
आशिल्लो . 

हिन्दीचो अभ्यासक जाल्ल्या कारणान आनी हिन्दी भास शिकोवपाचो 
अणभव आशिल्ल्या कारणान बाकीबाबांच्या ह्या कवितांची खोलाय कवितांचेर 
नदर मारतांच कळिल्ली . बाकीबाबांच्यो ह्यो रचना भेंडी बझार घराण्याच्यो 
गायिका , ज्यो पणजे आकाशवाणीचेर संचालिका म्हण काय काळ आशिल्ल्यो 
तांणी स्वरबद्ध केल्ल्यो . काय रचना पं . त्र्यंबकराव जानोरीकर हाणी केल्ल्यो . 
जेन्ना मांडवी'त हांवें ह्यो हिन्दी भजनावली सदृश्य काव्य रचना वाचल्यो तेन्ना 
बाकीबाबांचेर संतांचो सांवार आयला हे जाणवलें . 

आनी येवपाचोच . कित्याक बाकीबाबांची अध्यात्मीक घडणूकच 
ज्ञानदेव , तुकाराम हांच्या ओवयांनी , भजनांनी जाल्ली . कबीरांचे दोहे आनी 
भजनावली बाकीबाबान पचयल्ली हाची पावती म्हळ्यार बाकीबाबांच्यो ह्यो 
हिन्दी रचना आशिल्ली . 

ज्या संतांच्या अभंगाचेर आपल्या काव्याचो पीड पोसवला तांकां 
बाकीबाब विसरूंक नाशिल्लो . तांच्या उपकारांतल्यान मुक्त जावप जरी 
बाकीबाबांक शक्य नाशिल्लें तरी त्या उपकारांची जाणविकाय उक्तावपाचो 
वावर तांकां केन्ना तरी करूंकच जाय आशिल्लो . कित्याक ह्या लोकांकडलो 
तांचो संबंद सामको पोरणो , पिरायेच्या आठ - णव वर्सीसावन आशिल्लो . तो 

तांचो एकमेकावेलो मोग बाकीबाब व्यक्त करिना जाल्यार तीं बाकीबाबाक 
स्वताकूच पडमूरपणां दिसपाची ! 


अपनी प्रीत पुरानी बालम अपनी 


प्रीत पुरानी 


तुम राजा , मैं रानी 
तुम ब्रिजनंदन 


मै सुमवंदन 
तुम चंदन मैं पानी ! 
तुम बिम्बाधर . मै वनबन्सी 
तुम रसमानस मै कलहन्सी 
नटरंगी तुम सुमन बिलासी 
मै तो गंध दिवानी .... 
तुम चंदा मै रात नशीली 
तुम रागा मैं चीज रसीली 
तुम कविजी मैं कोयल घायल 
तुम दरसन मैं बानी 

मैं धीधारा 
उरध - गदी मैं तुम धुरूतारा 
सद्गतिदानी तिखने सूल तुम 
मैं हरदम कुरबानी 


अगनसिखा तुम 


बाकीबाब हिन्दी केन्ना शिकले ना . ह्या हिन्दी पदावलींची भास जर 
पळयत जाल्यार ती सुशिक्षित हिन्दी जाणकारांची न्हय तर ती सहज स्फुरून 
आयिल्ली भास . हिन्दीचो अभ्यास करतना म्हाका ही भास खंयच्याच अविल्ल्या 
कवीकडेन सापडूक ना . ही भास खासा बाकीबाबांन घडयल्या आनी तिचो 
संबंद थेट कबीरा सारख्या संतांचे भाशेकडेन म्हज्या सारख्यांक व्हरताली . 

मैं तो फकिर कलंदर हूं 
भवंता हूं मैं भवरस नदियां 
दसदिकयां की सबही सदियां 
कब सुखियां कब दुखिया 
तो भी खीर- समिंदर हूं।।१ ।। 
हालत मेरी धून दिवानी 
मुहबतसे खिन खिन कुरबानी 
जोग कियेबिन भोगबिमुख मैं 
सुक जोगिंदर हूं ॥२ ॥ 
बादल आवे बादल जावे 
आंतर ज्योती , कौन बुझावे 
गगननिवासी , मैं अनिवासी 
आतमचंदर हूं ॥३ ॥ 


बाकीबाब नीज कोंकणी मनीस . पूण मराठी भाशेक ताणीं गिरेस्त केली . 
कोंकणीतली खूबशीं उतरां ताणी मराठी भाशेच्या शब्द भांडारांत व्हरून 
भरशिल्ली . ही सगळी उतरां निजाचे वेगळेपण सांबाळूनय मराठीची गिरेस्तकाय 
वाडोवंक पावली.खंयच्याय कवीचें काम निखळ काव्यरचना करप न्हय . आशय 
विशयान कविता कितलीय गिरेस्त आसली तरी कवीन ते भाशेक कितली गिरेस्त 
केली हाचीय मोलावणी काळाचे कसवटणेर केन्ना तरी जाताच . बाकीबाबांन 
तातुंतल्यान आग माल्लेंना . आपली जापसालकी वळखून मराठी भाशेत नवी 
उतरावळ रचलीच . तेच वांगडा कोंकणीची काय नीजाची उतरां व्हरून मुदयेर 
थीक कशी बसयली . मराठीची मुदी आपले अस्तित्व सांबाळून उल्लीच आनी 
कोंकणीची थिकांय आपले अस्तित्व वेगळें दवरूंक पावली . ह्या दोगांचोय 
एकठांय येवन जाल्लो संगम म्हळ्यार एक आगळोच अलंकार जावंक पावलो . 
बाकीबाब मराठीच्या रिणांतल्यान असो मेकळो जावंक पावलो . पूण हिन्दीचे 
कितें ? एखाद्र्या अक्षरांच्या पुजाऱ्याक अक्षरांकडेन खेळपाचे व्यसन लागले 
म्हणटकच ताका ओगी बसूंक जमना . बाकीबाबान कोंकणी भाशेतलीं उतरां 
केळयलीं आनी खेळयलीं . मराठीकूय नव्या उतरांची भेट दिली आनी तातूंत 

आपूण यशस्वी जाला हाची तांकां खात्री जाली तेन्ना ताणी हिन्दी उतरांकडेन 
खेळपाक आरंभ केलो . 

तेच पासत ‘ एक दिपोत्सवी सांज ' ह्या आपल्या लेखांत ग.दि. 
माडगुळकर म्हणटात ' बाळकृष्ण भगवंत बोरकर ' हो एक ' वरद - दशा ' प्राप्त 
जाल्लो पुरूश . ताणी ' हय ' म्हळ्यार थेंब्याची मोतयां जातात . तो थेंब खंयच्याय 
नक्षेत्राचेर उपजल्लो आसूं . सागरतळाच्या खुब्यांत बंदखण भोगपाची ताका 
गरज ना . तो बोरकरांच्या काळजा पोशांत देंवल्यार पुरो . 

बाकीबाब मराठी शिकले ना . पूण मराठी भाशेत उतरांची मोतयां रास 
घाली . बाकीबाब हिन्दी शिकले नांत . पूण हिन्दी भाशेतूय ताणीं उतरां - मोतयां 
शिपली . 


ENTRE 


INVVNO 


ERA 


गजब राज तेरा मालिक 
सचही लाजवाब 

बकायदा , बकानून 
जागा इसको कौन लगावे हिसाब ? 

पतिवरता के घर अंधेरा 
बुझ बुझ जाती बत्ती 
रंडी के पैखाने पर भी 

ठंडी चंदर - ज्योती 
शिमग मुरख होते , हौजा चढते 

लेते जाते मुजरे 
विद्या मंडित , पंडित सारे 
डंडे खाद्य गुजरे 

नियतसे जो चलता वोही 
ग फिरता भूखा नंगा 

बेईमानके न्हानी घरमें 
बहती रहती गंगा 
अकल गुंग हो जाती मेरी 
अजब तमाशा तेरा 


विध कोंकणी 


KTNOM 


और 


MANGALURE 

जाणार 


मालिक यह कब मिट जाएगा 
होगा लख सबेरा . 


बाकीबाबांन आपल्या ह्या हिन्दी कवितांनी कितें नवो विचार दिला , 
नवो विशय सांगला अशें कांय न्हय . ताणी मराठी कविता कोंकणीचो साज 
चडोवन कोंकणी करून उडयल्यात . कांय कोंकणी कविता मराठीचो फेटो घालून 
मराठीमय केल्यात आनी त्योच कविता आतां हिन्दीत रुपांतरीत केल्ल्यो . 

पूण 
' तो अणकार न्हय . विशय आशय तोच आसलो तरी संपूर्ण शब्दकळा वेगळी . 
कवितेचो बाज वेगळो आनी स्ट्रक्चर वेगळो . 


अपनी तार सितार बजावो 
दिल चाहे सो गावो 
इस जगकी रजी , इतराजी , उस 


धुन में भुल जावो ! 


सूर जमाते , भान गमाते , रोम रोम सुलगावो 
डार डारके पान फूलमें फागन अगन लगाओ।।१ ।। 
इस मिट्टीके कणकण में से सुगंध पात उगावो 
खिन्न अकिंचन छाँव छाँव मे कंच दीप जलावो।।२ ।। 
वरद सूर से दीन जगतकी अक्षय प्यास बुझाओ , 
गाते , गाते , सुख बरसते , सात गगन उड जावो . 


ह्यो कविता तशें नवें कांयच सांगनांत . ह्यो कविता मराठीत , कोंकणीतूय 
आसात . पूण तिनूय भासो वेगळ्यो आनी तिनूय भासांचे काव्य रसिक वेगळे . 
तिनूय भासांतल्या कवितेची धाटणी वेगळी . पूण तोखणाय करपाची ती 
बाकीबाबांचे शब्द रचनेची . सगळ्यांक व्हरून भिसक्यार मारतां अशें म्हणत 
बाकीबाब शब्दांची जी करामत करतात , उतरांची कारागिरी करतात ती दाद 
दिवपा सारकी . बाकीबाब ह्या वेळार कोणाक केर करिनांत . जाय जाल्यार घेयात 

शब्द . जाय जाल्यार लायात अर्थ . आपूण कोणाक भियेना अशें शें कितें 
सांगत बाकीबाब उतरांची ही कलाकुसर चालूच दवरतात आनी त्या उतरांचो 

अर्थ चपखल कसो बशिल्ल्यान कोणाक तीं उतरां अडेची दिसनांत . हाकाच 
शब्दप्रभू म्हणनात तर आनीक कोणाक म्हणटले ? 

बाकीबाबांचे मराठी काव्य भांडार पळयत जाल्यार ताचे मुखार कोंकणी 
काव्य खंयच लागना . कोंकणी परसूय हिन्दी कविता खूब म्हळ्यार खूब थोड्यो 
हाताच्या बोटार मेजपा इतल्योच म्हूणं येता . पूण तांचो हिशेब घेवन बसपाचें 
आमकां कारण ना . बाकीबाब हिन्दी कवी न्हयच . पूण बाकीबाब प्रयोगशील 
मनीस . आपणाकडेन हें जाता . फकत जाता म्हूण करून दाखोवप न्हय तर तातूंत 
आपलो खाशेलो छाप सोडप . बाकीबाबांच्यो हिन्दी कविता अश्यो थोड्यो 
आसल्यो तरी अभ्यासकांक तांची दखल घेवचीच पडटली . कित्याक बाकीबाब 
हिन्दी भाशेकूय देणे लागतालो . जाची सगूण भक्ती पुराय विश्वाक ईश्वर संबोधपा 
इतली विशाळ आसा तांचेच माळेतले बाकीबाब आशिल्ले . एक म्हान कवी . 


देखो दिल मे जलती बत्ती 
लाख चौऱ्यासी अत्तर की 
अंधे होके क्यू पुजते हो 
सूरत मूरत पत्थर की 
तिरथ बिरथ क्यू करते फिरते 
नाहक तुम भटका भटकी 
फिजूल चर्चा वेदशास्त्र की 
गहरी माया घटमठकी 
आँखियन में है गंगा यमुना 
ऐसी किरपा गिरधरकी 
तीरथ नहि करूणासे बढिया 
पीरत है मुगती नरकी 
छबी खडी है , सुरत बडी है 
कोटि चंद्र चिरसुंदर की 
उन्हे रिझावो , मन बहलावो 
बात सुनो बे अंदरकी 

जाना बाकीबाबांन आनीक हिन्दी कविता कित्याक बरयल्यो नांत काय ? 

खूब जाणांक हो प्रस्न पडला . पूण बाकीबाबांन जी एक झलक दिली 
ती तांचे श्रेश्ठत्व सिद्ध करूंक कमी खंय पडली ? 


एगि लामालकिशमिशनी 


बाकीबाबांच्या अस्थी मांडवी आनी जुवारी न्हंयच्या संगमाचेर अरबी समुद्रांत विसर्जीत 

करतना नामनेचे मराठी साहित्यिक बा . द . सातोस्कार आनी दिलीप बोरकार . 

बाकीबाबांची कोंकणी कविता 

नीजसत्वाची होरावणी 


बाकीबाब बोरकार हे मराठीतले एक श्रेश्ठ कवी हे विशीं तेन्नाय कोणाचें 
दुमत नाशिल्लें आनी आतांय ना . बाकीबाबान आपल्या समकालीन कवींचे 
तुलनेन आंगुळभर चड आपल्या काव्याची पत दवल्ली . ताचे फाटलें कारण 
म्हळ्यार बाकीबाबान कविता करूंक जाय म्हूण कविता केल्योनांत तर त्या 
कवितांनी आपलो जीव ओतलो , आपलो आत्मो घालो आनी अखंड कवितेची 
समराधना घाली . कवितेची पूजा केली . जेन्ना आत्म्याच्या हुंकारांतल्यान कविता 
स्त्रवता तेन्ना ती दैवी तेज घेवन येता . बाकीबाब दिव्यत्वाची प्रतिती म्हणटात ती 
हीच . तेच पासत बाकीबाबांचे काव्यनिर्मितीक सगळ्यांनी कर जोडल्यात . 

बाकीबाबांच्या काव्य भांडाराचेर खूब जाणांनी बरयला . खूब 
अभ्यासकांनी अभ्यास केला , संशोधन केला . लेख बरयल्यात , प्रबंध बरयल्यात 
आनी खूब जाणांनी तांच्या कवितेचेर डॉक्टरेटूय घेतल्या . बाकीबाबांन जितलें 
साहित्य रचला ताचे कितले तरी पटीनी चड साहित्याची निर्मणी बाकीबाबांच्या 
काव्याचेर हेरांनी बरयल्ल्या साहित्याची जाल्ली आसा आनी जसजशे तांच्या 
कवितांचे वेगवेळे आयाम उसवत रावतले तसतशें हें संशोधन , हे बरोवप चालूच 
उरतलें . 

कोणाच्याय साहित्याचेर बरोवप जाता तें तीन कारणां खातीर . कोणाक 
तरी त्या साहित्याचेर संशोधन करपाचें आसता . आपल्याक तें साहित्य कितलें 
होलमला , कितलें भावला हे तांकां उक्तावपाचें आसता . तातुंतल्यान मागीर 

त्या कवी , साहित्यिकाच्या काव्याची , साहित्याची वेगवेगळी तासां भायर येतात . 
तांचेर चर्चा जाता आनी ती विस्कटावणी रसिकांक वेगळ्याच स्तराचेर घेवन 
वता . ह्या असल्या वावरांत एका अभ्यासकाच्या समजणेच्या तांकीची कसवट 
लागता . 

दुसरो एक पंगड आसता जाका काव्यांतली , साहित्यांतलीं काय आंगां 
कळटात . तांकां ह्या साहित्याची फक्त मोलावणी करपाची आसता ती स्वत : च्या 
समाधाना खातीर , स्वताच्या सुखाखातीर . स्वांतसुखाय म्हणूं येता अशी . तांका 
तें साहित्य फातरीर घालून वाटपाचें नासता आनी आपल्याक खूब कितें हातुंतलें 
कळटा अशेंय दाखोवपाचें नासता . आपल्याक जें भावलां आनी त्या 
साहित्यांतल्यान आपल्याक जी कितें गोडसाण लाबल्या ती हेर रसिकां मुखार 
प्रांजळपणान दरवरपाचो तांचो एक निर्व्याज हेतू आसता . 

तिसरो एक गट आसता जो पयशे घेवन ह्या साहित्याचेर आपले 
कुवतीप्रमाणे कांडीत आसता . हो गट आपूण विद्वान म्हणपाचो आव हाडटा . 
आपल्याक संबंदीत मळाविशीं खूब कितें कळटा असो समज करून तो हेरांच्या 
मुखार दवरपाक ह्या गटांतले लोक यशस्वी जातात . हेच लोक मुखार सरून 
संबंदीत विशयांचेर भाश्य करपाखातीर आपली वर्णी लावपाक यशस्वी जातात . 
हे लोक नवें कांय दिनांत तर जाचेर भाश्य करतना तांचे परस आपूण कितलो 
श्रेश्ठ हे दाखोवपाचो यत्न करतात . हांतुतल्यान तांचो उद्देश्य आसता स्वताक 
मिरोवन घेवप आनी सरकाराकडल्यान वो खंयचेय संस्थेकडल्यान मोलिदो 
हातासप . 

मनोहर हिरबा सरदेसाई हे असल्या गटाचे मुखेली . ताणी पुर्तुगेज 
सरकारचीय सेवा केल्या आनी गोंय सरकाराचीय केल्या . ही सेवा करतां करतां 
महाराष्ट्राचीय सेवा कशी करप हाचोच ताणीं सदांच चिंता आनी हुसको 
बाळगिला . गोंय सरकारच्या कला आनी संस्कृताय खात्याचो कंत्राट घेवन ताणी 
गोंयच्या मुक्ती चळवळीचो इतिहास दोन खंडानी बरयला . त्या इतिहासाची 
सत्यताय आनी अधिकृतताय हे विशीं गोंयांत हे आदी दुबाव निर्माण जाल्लोच 
आसा . ह्याच मनोहर हिरबा सरदेसाई हांकां हाताक धरून बाकीबाब बोरकारांचेर 
' बा.भ. बोरकर : व्यक्ती आणि वाङ्मय ' हो ग्रंथ मराठी अकादमीन बरोवन 
घेतला . 


७० 

की मराठी अकादमी बाकीबाबांची मराठी सेवा लक्षात घेवन बाकीबाबांक 
टाळूक शकलिना आनी तांचो कोंकणी वाटेनचो ओडो पळोवन तांकां 
आपणावंकूय शकलेनांत . बाकीबाब ह्या लोकांखातीर एक कोडू वखदाचो घोट 
आशिल्ले . जो गिळुकूय शक्य नाशिल्लो आनी भायर उडोवपूय परवडापा सारको 
नाशिल्लो . देखून हो ग्रंथ तयार करून घेवपा बगर मराठी अकादमी मुखार दुसरो 
पर्याय नाशिल्लो . मराठी अकादमीन हो ग्रंथ निर्माण करूंक निवड केली ती 
मनोहर हिरबा सरदेसाई हांची . जांकां काव्याची कसलीच जाण ना . ठोकळेबाज 
जाण आसप वेगळी आनी काव्याची तरलता होलमप वेगळी . त्या खातीर एक 
वेगळे तरेचें रसायण लागता में मनोहर हिरबा हांचे भितर आसपूच शक्य ना . हे 
तांच्या एकंदर कारकिर्दीवेल्यान आनी स्वभावदर्शनावेल्यान लोकांनी पारखिल्लें . 
अशे हे व्यक्तीन बाकीबाबांचेर जो ग्रंथ बरयला तो सामको द | नाशिल्लो . 
तातुंतल्यान बाकीबाब कळचे परस मनोहर हिरबा सरदेसाई म्हळ्यार कितें हैं 
आमच्या सारख्या अभ्यासकांक कळटा . 

हो लेखाचो विशय मनोहर हिरबा सरदेसाई हो नासलो तरी बाकीबाबांच्या 
कोंकणी काव्याची मोलावणी करतना वो एक धांवती वळख करून घेतना ह्या 
मनोहर हिरबांचो उल्लेख केल्याबगर रावप शक्य ना . ' बा.भ. बोरकर व्यक्ती 
आणि वाङ्मय ' ह्या ग्रंथांत मनोहर हिरबांनी बाकीबाबांचे कोंकणी कवितेविशीं 
भाश्य केला . कविता कळनासतना , कवितेचो समज नासतना आनी मनांत दुराग्रह 
दवरून जेन्ना एखाव्याचे साहित्य निर्मितीचेर बरोवप जाता तेन्ना बरोवपी कसो 
फसता हे मनोहर हिरबांच्या बरोवपावेल्यान कळून येता . तांकां पयले सुवातेर 
बाकीबाबूच कळ्ळो ना . मागीर तांची कविता कशी कळटली ? कोणेतरी एक 
प्रकल्प दिला म्हूण तो पुराय करपा खातीर अट्टाहासान धाडयबडय करतकच 
कशी फसगत जाता हाचे मनोहर हिरबा म्हळ्यार एक मोस्त्र . 

' बा.भ. बोरकर व्यक्ती आणि वाङ्मय ' ह्या मराठी अकादमी खातीर 
ताणी बरयल्ल्या ग्रंथाच्या अठराव्या अध्यायासावन म्हळ्यार पान १४७ सावन 
मुखार बाकीबाबांचे कोंकणी काव्य , बाकीबाबांचे भाशीक धोरण , गोंयचें स्वतंत्र 
अस्तित्व , बाकीबाबांचे विचार हे विशी आपले कुवतीप्रमाण भाश्य केला . हे 
सगळे पळयत जाल्यार बाकीबाब म्हळ्यार कोण हे ह्या ग्रंथकर्त्यांक सारकें कळुकूच 
ना . वो कळून लेगीत ग्रंथकर्ते हे मराठीचे , विलिनीकरणाचे वाटेन आशिल्ल्यान 

बाकीबाबांची विचारांची , करणेची सत्यताय धीटपणान मांडप तांकां पुटवलेंना 
जावंये ! सत्य मानून घेतल्यार तांच्या स्वत : च्या वैचारीक धोरणाकडेन प्रतारणा 
जावपाची शक्यताय आशिल्ल्यान मेळिल्ले संधीचो लाब घेवन आपल्या मनांतलें 
वीख ताणी व्यक्ती आणि वाङ्मयाचेर भाश्य करतना कालयला . 

मनोहर हिरबा सारके शिक्षक , लेखक , शिक्षणतज्ञ अशी आंगार बिरूदां 
चडयल्ल्या व्यक्तीची बाकीबाबांची कविता आनी जीण हे विशींची ही जाण 
जाल्यार सर्वसामान्य वाचकांचो तांचें हें लिखाण आनी विचार वाचून कितें समज 
जातलो , ही हुसक्याची गजाल . हो दस्तऐवज लिखित स्वरूपांत आशिल्ल्यान 
फुडाराक ताचो वापर संदर्भाखातीर कोणायकडल्यान जावं येता आनी बाकीबाबांचें 
काव्य वाचून , अभ्यासून आपले मत थारावपा बदला ह्या अडेच्या , आलायत्या 
संदर्भाचेर आपले मत थारावंक शकतात . 


प्राणांक क्षय , बुद्धीक भंय , फाल्यां जंय कालचीच वंय 
आयलां थंय स्वातंत्र्य तें स्वातंत्र्य न्हय , स्वातंत्र्य न्हय 


हे कवितेचेर भाश्य करतना पान १५७ चेर ग्रंथकान कितें अक्कल 
पाजळल्या ती पळयात . ' बोरकर तेव्हा आकाशवाणीच्या पुणे केंद्रावर कर्मचारी 
होते . पण गोव्याच्या विमोचनानंतर पंधरवडा उलटण्याच्या आत त्यांना पणजी 
आकाशवाणीवर बदली करून पाठविण्यात आले . ' गोव्याच्या नवनिर्माणाची 
फार मोठी स्वप्ने घेऊन मी पणजीत रूजू झालो . कार्यक्रमातून सांस्कृतिक जागरण 
घडवून आणण्यासाठी दिवस - रात्र खपू लागलो . पण लवकरच माझा भ्रमनिरास 
झाला . ' बोरकरांनी वरील लघुनिबंधात म्हटले आहे या पराजित मनोवृत्तीतून 
त्यांची प्रतिभा गायिली . 


प्राणांक क्षय , बुद्धीक भंय , फाल्यां जंय कालचीच वंय 
आयलां थंय स्वातंत्र्य तें स्वातंत्र्य न्हय , स्वातंत्र्य न्हय 


गोव्याच्या विमोचनानंतर लौकरच लिहिलेली ही कविता आहे . जे 
मिळाले ते स्वातंत्र्य खरे स्वातंत्र्य नव्हे , असे कवींना का बरे म्हटले असावे ? ' 

असो प्रश्न करून ग्रंथकर्ते मुखार पान १५८ चेर म्हणटात ... 
' पोर्तुगीजांच्या काळात ख्रिश्चन धर्माचा आणि धर्मियांचा वरचष्मा हिंदूवर होता . 
त्यांच्या जोडीला जमीनदार होते . यातून सुटका करून घेण्यासाठी पुष्कळ हिंदूंना 
जो मार्ग अनुसरावा असे वाटत होते , तो मार्ग होता गोव्याचे महाराष्ट्रात विलिनीकरण 
करण्याचा . भिती आणि न्यूनगंड यांतून हा विचार , हा पलायनवाद निर्माण झाला 
होता . या विचारांचा हिंदू जनतेच्या मनावर जबरदस्त पगडा पडला होता . 
बोरकराना हे समजले . ते घेऊन आलेले ' मंत्र ' ऐकून घ्यायलाही कोणी तयार 
नव्हते . या पराजित मनोवृत्तीतून त्यांनी गायिले . 


प्राणांक क्षय , बुद्धीक भंय , फाल्यां जंय कालचीच वंय 
आयलां थंय स्वातंत्र्य तें स्वातंत्र्य न्हय , स्वातंत्र्य न्हय 


हें जें कितें मनोहर हिरबानी हे कवितेविशीं मांडला ते सगळे वाचकांची 
दिशाभूल करपी हे ही कविता समजून घेवपी खंयच्याय वाचकाक सट्ट करून 
कळ्ळ्या बगर रावचेना . हे सगळे ग्रंथकान बरयलां तें पूर्वग्रहदुशीत विचारांनी 
घुस्पून गेल्ल्यान . हांतुतल्यान बाकीबाबांची व्यक्ती म्हूण वळख घडोवपा बदला 
आपली मनोवृत्ती मनोहर हिरबा हांगा उक्तायतात . 

तांच्या म्हणण्याप्रमाण बाकीबाब गोंय विमोचना उप्रांत पंद्रस सरचे 
पयलींच गोंयांत आयले . मागीर तांणी निबंद बरयलो . तातुंतलीं काय वाक्यां ते 
हांगा दितात . ' गोव्याच्या नवनिर्माणाची फार मोठी स्वप्ने घेऊन मी पणजीत रूजू 
झालो . कार्यक्रमातून सांस्कृतिक जागरण घडवून आणण्यासाठी दिवस रात्र खपू 
लागलो . पण लवकरच भ्रमनिरास झाला.का.कांक 

बाकीबाब गोंयचे नवनिर्मणेची सपनां घेवन गोंयांत आयिल्ले ही गजाल 
खरी . आकाशवाणी पणजी वेल्यान कार्यक्रम करून सांस्कृतिक जागरण घडोवन 
हाडपाखातीर दीस रात खपूंक लागले हीय गजाल खरी . पूण रोखडोच भ्रमनिरास 
कसो जालो ? कित्या खातीर जालो ? 


ताण प्राणांक क्षय , बुद्धीक भंय , फाल्यां जंय कालचीय वंयो 

ही कविता ताणी तेच भ्रमनिराशेंतल्यान पराजित मनोवृत्तींतल्यान 
बरयली ? 

मनोहर हिरबा सांगता ते प्रमाण हिशोब लायलो जाल्यार गोंय विमोचना 
उप्रांत पंद्रस सरचे पयलीं बाकीबाबांची बदली पणजे आकाशवाणीर जाली . 

गोंयचे विमोचन १ ९ डिसेंबर १ ९ ६१ त जालें . पंद्रस सरचे पयलीं 
म्हळ्यार १ ९ डिसेंबरा उप्रांतची पंद्रस , म्हणजे जानेवारी १ ९ ६२ च्या पयल्या 
सप्तकांत बाकीबाब पणजे आकशवाणीचेर आयले . मागीर ते कार्यक्रम सादर 
करूंक लागले . मागीर तांचो भ्रमनिरास जालो . तो जाल्या उपरांत ताणीं हो 
भ्रमनिरास लघुनिबंद बरोवन उक्तायलो . मागीर तांका पराजितशें दिसूक लागलें 
आनी ताणी ' आयलां जंय स्वातंत्र ते स्वांतत्र्य न्हय ' ही कविता बरयली . हो 
सगळो प्रकार घडपाक सादारण सो कितलो काळ सरलो ? 

बाकीबाब आपले प्रत्येक कवितेखाला ती जे दिसा स्फुरल्या वो बरोवन 
काडल्या ताची तारीक बरयताले . म्हणटकच ' आयलां थंय स्वातंत्र्य तें स्वातंत्र्य 
न्हय ' ही कविता बरयल्या उप्रांत ताणी ताचे सकयल नक्कीच तारीक घाल्या 
आसूं येता . म्हणटकच ती तारीक ग्रंथकर्त्याचे नदरेक गेलीना ? समजा तारीक ना 
जाल्यार ती तारीक वो नक्की काळ सोदून काडपाची जापसालदारकी ह्या ग्रंथकर्त्या 
संशोधकाची न्हय ? 

ही कविता बाकीबाबांच्या सासाय ह्या कविता संग्रहांत आयल्या . 
' सासाय ' हो कविता संग्रह १ ९ ८० सालांत उजवाडाक आयला आनी ताका 
१ ९ ८१ वर्साचो साहित्य अकादेमीचो पुरस्कार लाबला . म्हणटकच सासाय 
कविता संग्रहातही कविता बाकीबाबान गोंय मुक्त जाल्या उप्रांत , गोंयचे राजकारण 
ताणी पळयल्या उप्रांत , अणवभवल्या उप्रांत बरयली . तेन्ना तो काळ गोंयच्या 
विमोचना उप्रांतचो न्हय तर बरोच उप्रांतचो १ ९७५-७६ सालांतलो . 
भ्रमनिराशेंतल्यान ही कविता जर बाकीबाबांक सुचल्या जाल्यार ती तेन्नाचे 
राजकारण पळोवन , पुण्याक सावन गोंयांत आयल्या उप्रांत गोंयचेर किरिस्तांवांचो 
शेक चलता तो पळोवन , हिन्दूंक महाराष्ट्रांत वचपाचें आसा तें वचूंक मेळना 
म्हूण ते भ्रमनिरास जाले म्हूण न्हय तर गोंय पुर्तुगेजांच्या शेकातळांतल्यान मुक्त 
जालें तरी मनोहर हिरबा सारके जायते गोंयकार जे स्वत : क मराठीवादी म्हणयताले 

आनी गोंय महाराष्ट्रात विलीन करूया म्हूण मागत एके गुलामींतल्यान भायर 
सरून दुसरे गुलामीत रावपाक वावुरताले , धडपडटाले तांची ती गुलामपणाची , 
परक्यांच्या बंदेपणांत रावपाची , दुसऱ्यांच्या पोशान उदक पिवपाची मनोवृत्ती 
पळोवन तांचो भ्रमनिरास जालो आनी तेन्नाच तांका सुचलें ' आयलां थंय स्वातंत्र्य 
तें स्वातंत्र्य न्हय ' . बाकीबाबांक असल्या गुलाम मनोवृत्तीच्या लोकांक ते 
मनोवृत्तींतल्यान भायर काडून खरे स्वातंत्र्य हाडपाचें आशिल्लें . तेच पासत तांचें 
कोंकणी काव्य निखळ काव्य म्हूण आयलेंना तर स्वाभिमानाचो मंत्र म्हूण आयलें . 
त्या मंत्रांनी गुलामपणाचे पुजारी निण्णळ्ळे . ते बाकीबाबांची मराठीची सेवा 
विसल्ले . बाकीबाब आमचे वटेन ना म्हटकच तो सत्त्व हरोवन बसला म्हणत ते 
आड्डूक लागले . 

ही गजाल आयचीच न्हय . कौरवांचे वाटेन रावूक नाशिल्ल्या खूबश्या 
दृष्ट्या लोकांच्या वाट्याक हे आदी हीच अवहेलना आयल्या . जे आपले वाटेन 
ना ते सगळे मूर्ख आनी फटींग . तांचे काम , तांचे विचार , तांचे कर्तुत्व हाका 
कांयच मोल ना म्हूण तांची खेबाडां मारप , तांकां हीण लेखप ही तर आमचे 
भारतीय संस्कृतायेची परंपराच . 
लिन हीच परंपरा पळयत जाल्यार मनोहर हिरबा आपले परंपरेक जागल्यात . 
तरी मराठी अकादेमीचे अनुदान घेवन तयार केल्ल्या ह्या पुस्तकांत , पुस्तकाचो 
विशयूच जी व्यक्ती आसा ते व्यक्ती विशीं अज्ञानांतल्यान असत्य बरोवप , आनी 
तो कोणेतरी संदर्भग्रंथ म्हूण फुडाराक वापरप हाचे इतलो चुकीचो संदेश दुसरो 
नासतलो . तेच पासत बाकीबाबांच्यो कोंकणी कविता कित्याखातीर तांका 
स्फुरल्यो आनी त्या कवितांचो फुडार कितें ? हाचेर थोडो विचार जावप गरजेचो . 
ही इतिहासाची गरज जावन आसा . 
१ ९ ५५ सालांत बाकीबाब ' आकाशवाणी'च्या सरकारी सेवेत 

रुजू 
जाले . तेन्ना ते पुण्यात शिवाजी नगरांत रावताले . बजाज कुटुंबांच्या खासगी 
निधींतल्यान तांकां म्हयन्याक सयशी रुपया मानधन मेळटालें . ताचेर बाकीबाबांचें 
कुटूंब चलप शक्य नाशिल्लें , नोकरेची गरज आशिल्ली . पूण सरकारी नोकरी 
म्हणटकच व्यक्तीमत्वाचेर बंधनां आयलीं . बाकीबाब तर कवी ! सरकारी नोकरांक 
जी बंधनां आसतात , अशेंच बरोवप ना , अशेंच उलोवप ना तें बाकीबाबांक कशें 
परवडटलें ? 

पूण पु . मं . लाड हे तेन्ना आय . सी . एस . आशिल्ले . ताणी बाकीबाबांक 
आकाशवाणीचेर योच म्हूण गळ घाली . आकाशवाणीवेली spoken word 
producer ची सुवात ताणी घेवंची अशें तांका दिसतालें . 

पु . मं . लाड हे आकाशवाणी संबंदी खात्याचे सचिव आशिल्ले . 
आकाशवाणी म्हळ्यार समाजांत उद्बोधन करपी एक महत्वाचे साधन . डॉ . 
केसरकर हांचे कडेन त्या काळार आकाशवाणीचे खातें आशिल्लें . लाड आनी 
केसरकर हाणी आकाशवाणीर सर्जनशील लेखक - कलाकारांकडल्यान वावर 
करून घेवपाचें थारायलें . पु . मं . लाड हे बाकीबाबांचे इश्ट . ताणी बाकीबाबांक 
आकाशवाणीवेली नोकरी धरपाचो आग्रो केलो . तर बाकीबाबांकतें आडखळीचें 
दिसले . आपणे आपल्या इश्टाक लाडाक ' सर ' कशें म्हणचें हो तो प्रस्न 
आशिल्लो . आकाशवाणीचेर काम करतना कसलींच सरकारी जाचक बंधनां 
बाकीबाबांक लागचिनांत हाचेंय आस्वासन बाकीबाबांक लाड हाणी दिले आनी 
तेन्नाच बाकीबाब आकाशवाणीर रुजू जाले . 

बाकीबाबांक ते काळार नोकरेची नितांत गरज आशिल्ली . तरी लेगीत 
बाकीबाब आपलें व्यक्तीत्व , आपलो स्वाभिमान जपताले . एक कवी कोणा 
मुखार नमता हेच तांकां मान्य नाशिल्लें . अशे हे बाकीबाब केन्नाच आपलो 
आत्मसन्मान होगडावन कसलेच काम करपाचे नांत हाची जाणविकाय 
बाकीबाबांचेर ग्रंथ बरोवंक घेतिल्ल्यांनी बाळगूंक जाय आशिल्ली आनी 
बाकीबाबांचेर ग्रंथ कोण बरयतात ? तर जांकां कसलोच आत्मसन्मान ना असले , 
दुसऱ्यांचे भितोडेक रावून परक्यांच्या पोश्यान उदक पिवपी लोक . हाचे इतली 
खंतीची आनी दुख्खाची गजाल दुसरी ना . 

आकाशवाणी पुणे केंद्राचेर producer , spoken word म्हूण 
बाकीबाबांची नेमणूक जाली आनी आकाशवाणी मुंबय केंद्रावेल्या कोंकणी 
विभागाचे programme Supervisor हेय काम तांच्या वाट्याक आयलें . 
बाकीबाबांन तेंय काम मोठे आवडीन आपणायलें . बाकीबाबांक कोंकणीचो 
विकास हेच एक मुखेल ध्येय आशिल्लें . ताणी ह्या काळांत आपल्या हेर 
सांगात्यांवांगडा कोंकणी लोकप्रीय करपाचें आनी तिका साहित्यिक रूप दिवपाचें 
यशस्वी कार्य केले . कोंकणी ही बाकीबाबांची आवयभास . आपली आवयभास 
समृध्द करप हे तिच्या दरेक पुताचें पयले कर्तव्य . काय पूत स्वत्व होगडावन 

बशिल्ले . तांकां परक्यांचे मिंदेपणूच व्हड आशिल्लें . तेच लोक आपलें उणेपण 
लिपोवंक बाकीबाबांचे हे कार्य पळोवन तांच्यो बकच्छायो करताले . ह्या 
बकच्छायांक अंत आनी पार नाशिल्लो . 

' व्यक्ती आनी वाङ्यय ' ह्या ग्रंथांत ग्रंथकार मनोहर हिरबा आपल्या 
वक्लांतल्यान बाकीबाबांकडेन पळयतात . ते थारायतात की बाकीबाब अशे अशे 
आशिल्ले . 
मित बाकीबाब जेन्ना पुण्याच्यान गोंयांत आयले तेन्ना एक सपन घेवन 
आयिल्ले . महाराष्ट्रांत पंदरा वर्सी वास्तव्य करून , महाराष्ट्राक बऱ्यांतल्यो बो 
मराठी कविता दिवन , थंयचो सगळो मान सन्मान मेळटा तो न्हयकारून बाकीबाब 
' गोंय आमचें मूळ पीठ कोंकणी कोंकणी आमची भास ' म्हणत गोंयांत येतात 
आनी जाणीं गोंयांत आपली जीण घडयली ते मनोहर हिरबां सारके कितले तरी 
लोक ' गर्जा महाराष्ट्र माझा ' म्हणत आपली भास मराठी , गोंय हो महाराष्ट्राचो 
भाग म्हणटकच गोंय महाराष्ट्रांत विलीन जावंकूच जाय म्हूण वथरेताले . केदो 
व्हडलो विरोधाभास हो ! 

बाकीबाब देहान महाराष्ट्रांत आशिल्ले खरे . पूण ते सपना रंगयताले 
गोंयची . तांची नदर गोंयचेर आशिल्ली . ते गोंयांत नवें युग पळोवंक हांवडेताले . 


सात लाख गोंयकार आमी 
युग नवें फुलैतले 
अंदल्यात मंत्र जिवीं 
ते फाल्या उलैतले 


हे नवें युग कोणाचे ? फकत बाकीबाब आनी जे कोण कोंकणी आपली 
भास म्हणटात त्याच लोकांचें ? 

बाकीबाबांन गोंयच्या नव्या युगाविशीं जें सपन रंगयल्लें तें गोंयांत 
येतकच , गोंयचे चित्र पळोवन भंगलें . तांचो भ्रमनिरास जालो हे खरें . पूण गोंयचे 
मराठीवादी समजताले ते खातीर न्हय . मनोहर हिरबा म्हणटात तशें न्हय . पुर्तुगेजा 
काळार गोंयांतल्या क्रिस्तांव धर्माचो आनी किरिस्तांव धर्मियांचो हिंदूंचेर वरचष्मो 
आशिल्लो . तांच्या सांगाताक भाटकार आशिल्ले . तातुंतल्यान मेकळीक मेळोवपा 

खातीर गोंयच्या हिंदूंक महाराष्ट्रांत विलीन जावंक जाय आशिल्लें . गोंयकारांक 
' मंत्र ' दितलों नवें युग फुलोवपाचो म्हूण बाकीबाब गोंयांत आयिल्ले . पूण तांचो 
' मंत्र ' घेवपाक गोंयांत कोणूच तयार नाशिल्ले अशें धडधडीत फट बरोवन मनोहर 
हिरबा दिशाभूल करतात तें पळोवन खरेंच ह्या लोकांच्या विचार करपाचे पध्दतीची 


काकूट दिसता . 


गोंयांत किरिस्तांव धर्मान आनी धर्मियांनी केन्नाच शेक चलयलो ना . 
पुर्तुगेज आसतनाय आनी पुर्तुगेज गेल्या उप्रांतूय . गोंयचो किरिस्ताव हो सदांच 
गोंयकार म्हूण रावलो . ताणी आपली भास कोंकणी म्हणत तिची जतनाय केली . 
तांचेर पुर्तुगेज लॅटीन भाशेचो प्रभाव घालताले , सक्ती करताले आसुनय ताणी 
पुर्तुगेज भाशेच्या प्रभावान भरिल्ली कोंकणी तिगोवन दवल्ली . आयज रोमी 
प्रकरण आनी वेगळे नादशास्त्र आशिल्ली कोंकणी किरिस्तांव धर्मीय उलयतात 
ताचे कारण हेच . 

किरिस्तांवांनी गोंयचो एकवट राखलो . गोंयांत केन्नाच धार्मिक तंटे 
जावंक दिलेनांत . गोंयकारांमदीं तशी फूट घालपाचे यत्न गोंय मुक्तीच्या काळांत 
जाले आनी गोंय मुक्त जावन चार दसका सल्लीं तेन्नाय जातात . पूण हांगच्या 
किरिस्तांव धर्मियानी संयम राखलो . आमी एकवेळावेले हिंदू आनी गोंयचे हिंदूय 
आमचेच संस्कृतायेचे घटक हाचे भान ताणीं सदांच राखलें . 

गोंयच्या किरिस्तांवांचेर पुर्तुगेज संस्कृतायेचो प्रभाव पडिल्ल्यान तांचे 
भाशेचेर परिणाम जालो , तांच्या भेसाचेर जालो . तितलोच परिणाम गोंयच्या 
हिंदूनी मराठी भास आनी संस्कृताय हांचो आदार घेतिल्ल्यान तांचेर जालो . हिंदू 
लोकूय आपली कोंकणी संस्कृताय होगडावन बसले ताचें कितें ? मराठी संस्कृताय 
ही देशी संस्कृताय म्हूण ह्या बदलाकडेन आडनदर करप आनी लॅटीन संस्कृताय 
ही भायली म्हूण , तिचो गोंयच्या एका घटकाचेर प्रभाव पडलो म्हूण त्या घटकाक 
खेपप , हिणसावप ही खंयची नीत ? 

बाकीबाब ' प्राणांक क्षय , बुध्दीक भंय फाल्यांक जंय कालचीच वंय ' 
म्हणटात ते मनोहर हिरबा म्हणटात तशे ह्या किरिस्तांव धर्मियांक उल्लेखून न्हय 
तर पुर्तुगेज सत्ता गेल्याबराबर , ह्या गोंयचेर ज्या गोंयकारांनी राज्य करपाचे त्याच 
गोंयकारांनी तें आपलें काम न्हय , तें महाराष्ट्रीय लोकांनी करपाचे , गोंय आता 
महाराष्ट्रांत विलीन करपाचे अशें म्हणून जे कोण त्या खातीर वावुरताले तांकां 

उल्लेखून ही कविता रचल्या ! 

पुर्तुगीज सत्ता गोंयचेवेल्यान गेल्ली . गोंयांक स्वातंत्र्य मेळिल्लें . ह्या 
स्वातंत्र्याचो उपभोग गोंयकारांनी घेवपाचो . आपली उदरगत करून घेवपाची . 
जी भास आवयच्या दुदांतल्यान येवन वोठार खेळटा ते भाशेंतल्यान आपली 
अस्मिताय केळोवपाची हे खरे म्हळ्यार स्वतंत्रतायेचें पयलें तत्व . पूण गोंय स्वतंत्र 
जाले बराबर जी भास आपल्याक शिकल्या बगर कळना ती भास आपली म्हणप , 
जें राज्य आपलें न्हय , ज्या राज्याची संस्कृताय फक्त देशी संस्कृताय म्हूण उपाय 
ना म्हूण काय काळ आदाराक घेतली ती अडेची संस्कृताय आपली मानून 
तिचोच मुक्त गोंयांतूय आग्रो धरप ही गजालूच बाकीबाब गोंयांत आयले तेन्ना 
तांकां पटलीना . कसले हे गोंयकार कर्मकट्टे ? आपले निजाचे सोडून परक्या 
फाटल्यान लागतात ? कसले हे स्वातंत्र्य ? जर खरेंच स्वातंत्र्य आयिल्लें जाल्यार 
गोंय हे वेगळे आसपाचें . हांगचे लोक मराठीचे , महाराष्ट्राचे गुलाम जावपाचे 
नाशिल्ले . हे कित्याक जावंक पावलें ? तर हांच्या प्राणाक क्षय जाला . मुक्ततायेंत , 
स्वातंत्र्यात जो प्राण रसरसूंक जाय आशिल्लो त्या गोंयकारांचो प्राण असो क्षय 
जाल्लेवरी कसो ? काल जांचे भोंवतणी पारतंत्र्याची वंय आशिल्ली ती मोडून 
पडली तरीय हे लोक फाल्यां खातीर दुसरे संस्कृतायेची वंय घालूक धडपडटात . 
मागीर हे कसले स्वातंत्र्य ? 

किरिस्तावांक उद्देश्यून बरयला हे बाकीबाबान ? किरिस्ताव तर आमचे 
गोंय आमकां जाय म्हणत गोंयचे भुयेक आनी कोंकणीक घास मारून रावले . 


जे घराचे खणती वाते 
तेच जंय सन्मान्य दाते 
धर्मार्थ जय दारांत सज्जनांचीय लागता लय 


ह्यो वळी ज्या लोकांनी गोंयकारपण खणून सामकेंच ना करून 
उडोवपाखातीर वावर केलो आनी करताले तांचे खातीर बरयल्यात बाकीबाबान . 
जाणीं आपलें घर मोडून दुसऱ्यांचे भितोडेक रावपाची सपनां रंगयल्ली तांका 
उल्लेखून बाकीबाब म्हणटात अशें . उप्रांत ह्याच लोकांक सगळेकडेन मान सन्मान 
मेळटालो . 

आप जंयच्या सगलें भष्टें 
वंद्य परक्यांलेंच उष्टं 
हुटकेती तांच्या भितोडे मेळटा ती उखलूक तळय . 


गोंयच्या मराठीवाद्यांनी आपलें केन्नाच बरें मानले ना . तांकां गोंयचो 
मनीस केन्नाच व्हडलो दिसलोना . तांकां पयलीं पुर्तुगेज व्हडलो दिसलो . मागीर 
तांकां महाराष्ट्रांतले लोक व्हडले दिसले . ते कितें बरयतात , ते जे भाशेत बरयतात 
तें ह्या लोकांक वंद्य दिसतालें . उष्टें आसले तरी . तें वंद्य मानपांतूच हांचे जीवन 
सल्लें आनी आपलें जें जें उच्च आशिल्लें तें हांका उणाक दिसले . भश्टें दिसले . 

असल्या ह्या लोकांचेर बडी मारीत बाकीबाब आयलां थंय स्वातंत्र्य 
न्हय ' म्हणटात आनी ताचो भलतोच अर्थ हे लायतात . कित्याक तें तांच्या वार 
बसता . म्हणूनच हे आपल्याक न्हय , अशें म्हणत ह्या लोकांनी केल्लो हो आकांत . 

' स्वातंत्र्य न्हय स्वातंत्र्य न्हय ' ही कविता त्या काळार ह्या मिंद्या 
लोकांखातीर बरयल्ली आसली तरी ती वैश्विक रूप धारण करता . असले तरेची 
मानसिकताय सगळेकडेनूच दिसता . आयज पुराय देशांत आमी पळयलें तरी 
हीच अवस्था सगळे कडेन दिसता . आयज गोंयची अवतिकाय कितें दिसता ? 
तीच जी बाकीबाबान तीस वर्सी आदी बरोवन दवरिल्ली . 

बाकीबाबांन असल्यो कविता रचून आपले कवी हे कारकिर्दीक गालबोट 
लायलें . ताणी इतल्या सकयल्या पावंड्यार येवंक फावना आशिल्लें अशें 
महाराष्ट्रांत विलीन जावंक सोदपी हे घरचे पिशे आड्डून सांगताले . 

जर बाकीबाबांच्यो ह्यो कविता प्रचारी थाटाच्यो आशिल्ल्यो , दर्जा 
नाशिल्ल्यो आशिल्ल्यो जाल्यार मागीर ह्या लोकांक इतली तिडक येवपाचे कारण 
कितें ? कारण एकूच बाकीबाबांच्यो ह्यो कविता तांच्या थेट वर्मार बसताल्यो . 

गोंयच्या विलीनीकरणाचो प्रस्न आयलो तेन्ना गोंयच्या पिशा लोकांक 
भुलोवपा खातीर वेगवेगळी हांयसां दाखोवपी महाराष्ट्रांतले लोक येताले . तांचे 
आड गोंयकार तरनाटे सगळे तांकीन झगडटाले . तांका स्फूर्त दिताली ती 
बाकीबाबांची कविता . 

जागी जाल्या गोंयची सार 
येतलो भार , येतलो भार 


घरची पिशी , भायलीं भुतां 
खिणांत जातलीं थंडगार 


गोंयांत आयिल्ल्या ह्या भायल्यांक भुतां म्हणिल्लें आनी तांच्या हायसाक 
बळी पडिल्ल्या गोंयकारांक घरची पिशी म्हणटकच कोण तुका ओगी बसतलो ? 
आनी म्हणपी कोण ? तर जाणी मराठी कवितेत आनी महाराष्ट्रांत आपली एक 
खाशेली सुवात तयार केली . तांच्या दरेक उतराकडेन आडनदर करप शक्यूच 
नाशिल्लें . 

तुळस जाल्या आगटें आता 

खुरिस जाला तीर 
बांग घालित लागलो उठ्क 

कबरिंतलो पीर 


गोंयांतल्या हिंदू , क्रिस्तांव आनी मुसलमानाच्या एकवटाची सशक्त 
वळख ह्या ओळी बगर आनी खंयच्या उतरांनी जावंक पावतली ? 

बाकीबाबांच्यो ह्यो असल्यो ओळी म्हळ्यार फक्त काव्यओळी 
नाशिल्ल्यो तर त्यो ओळी त्या होमखणात देविल्ल्यां खातीर मंत्र आशिल्ले . 

भाशीक वाद आनी विलिनीकरणाचें अरिश्ट परतावन लावपाखातीर 
नीज गोंयकारांनी जीवाचे रान केले . तातूंत जैत मेळ्ळे . ज्या ज्या कोणे ह्या 
संगरांत वांटो घेतिल्लो तांका आपल्याच दोळ्यांमुखार जय - पराजय पळोवंक 
मेळ्ळो . विलिनीकरणवाद्यांक तर तोंड घेवन उजळ माथ्यान भोंवपाक नाका 
जालें . कित्याक तर विलिनीकरणाआड झुंजपी लोकांनी जें जें त्या वेळार सांगिल्लें 
तेंच सत जाल्लें . तरी लेगीत हे नाकशिमरे , जाणीं त्या काळार नाक पावणेर 
काडिल्लें , ते पडले तरी नाक वयर अशे तरेन नवें नवें कितें करूंक लागले . 
तातुंतय यथेच्छ मार खावंक लागले . हेच निराशेंतल्यान नाचेकडल्यान 
कित्याकितेंय बरोवप जावंक लागले . ते तोंडांत येता ते उलोवंक लागले . तांका 

आपल्या ह्या अर्थहीण बरोवपाची , उलोवपाची दखल घेवपी कोण ना अशें 
दिसूक लागले . पूण असल्या नेणारांच्या वक्तव्याक कोण जाप दिनांत हाचो 
अर्थ हांची पिशेपणां कळना अशें न्हय . 

तरी ह्या लोकांनी आपली ही पिशेपणां शाणेपणा मानून आपलें बरोवप 
चालूच दवल्लें . आतां हीच एक कविता पळयात . 


प्रसाद मेळ्ळो नाल्लय फुटलो , घुडी उबी जाली 
तिळो धणधणित लावन आमगेली आवै पळया आयली 


गोंयचे संस्कृतायेंत जे आयाव बायलेचे सौभाग्य म्हणचे घोव कर्तृत्वी 
आनी मर्द आसता . धणधणीत आसता , जिचे पुत्र कर्तुत्वी आनी शूरवीर आसतात 
तिचेचकडेन समाज भोवमानान पळयता . कोंकणी आवयचे पूत्र अशेच कर्तृत्वी 
आशिल्ले . ताणी आपले कर्तृत्व दाखयलें . तांच्या कर्तृत्वाच्या अभिमानान 
कोंकणी आवय आपल्या कपलाक धणधणित तिळो लावन भायर आयली अशें 
बाकीबाबांक म्हणपाचें आशिल्लें आनी तश्यो ओळी ताणी बरयल्ल्यो . 

पूण हे कवितेचेर भाश्य करपी मनोहर हिरबांक धणधणीत हाचो अधूच 
कळ्ळो ना . ताणीं तें घणघणीत असो घेतलो आनी ह्याच उतरांच्यो बकच्छायो 
करीत ' घंटा घणघणीत वाजते हे सर्वाना ठाऊक आहे . कपाळीचा टिळा कसा 
घणघणीत होऊ शकतो ? ' असो सवाल करतात . 

जे लोक सदांच परक्यांचे मिंदे रावले . आनी गुलामी हेच आपले ध्येय 
मानलें तांका धणधणीत आनी घणघणीत हांतलो फरक कितें कळटलो ? 

ताणीं आयुश्यभर घणघणीत घांटूच बडयली . आपल्यासयत गोंयच्या 
विनाशाची ! तांका माफ करप हातुंतूच आमचे मोठेपण आसा . तेंच गोंयकारांचे 
मोठेपण आनी व्हडपण ! कित्याक आमी सदांच म्हणत आयल्यात . 

आमच्या पुरसा आमकां पाव . आमचे बरें जावं म्हण ! 

